

THE DEPARTMENT OF INTERNAL SECURITY  
CHIEF OF STAFF

134

RECEIVED  
1947 NOV 12  
1947 NOV 12  
1947 NOV 12

RECEIVED  
1947 NOV 12  
1947 NOV 12  
1947 NOV 12

RECEIVED NOV 12 1947



RECEIVED NOV 12  
1947 NOV 12  
1947 NOV 12

RECEIVED

NOV 12

Peter J. Arner

1947 NOV 12





THE DEPARTMENT OF PUBLIC INSTRUCTION  
CENTRAL PROVINCES

# विद्याखाते, मध्यप्रदेश

— — — ७००८८

# मराठी दुसरे पुस्तक

MARATHI SECOND READER

Second Edition



HUMPHREY MILFORD  
OXFORD UNIVERSITY PRESS  
BOMBAY

1918

*6000*

Printed by M. N. Kulkarni at his Karnatak Press,  
434, Thakurdwar, Bombay

FIRST EDITION 55,000.  
SECOND EDITION 50,000.

## अनुक्रमणिका.

अनुक्रमांक.	धज्याचें नंबर		अनुक्रमांक	धज्याचें नंबर
१ उसनी ऐट ... ...	५		२५ माझें झाड ( कविता ) ...	४९
२ संकटांतून सुटका ...	६		२६ थड्हेने मेला पण अकलेने वांचला ५०	
३ निश्चयाचें फळ ... ...	९		२७ सिंह आणि उंदीर ...	५२
४ मुलांची मौज ... ...	११		२८ पूर आलेली नदी ( कविता ) ५४	
५ भलें पकडले ... ...	१३		२९ केळीचे झाड ... ...	५५
६ भाऊबीज ( कविता ) ...	१५		३० विनोदाचे बोल खरे झाले.	५८
७ कढीची पाळ ... ...	१६		३१ स्नान ... ...	६०
८ पक्षीण व तिचीं पिले ...	१८		३२ गुलाबाचे फूल ( कविता )	६३
९ मूर्ख का शहाणा ? ...	२०		३३ कुत्र्याची गोष्ट ...	६४
१० चंद्र आणि ढग ( कविता )	२१		३४ एका राजाचा थोरपणा	६६
११ हत्तीशीं सामना ...	२२		३५ कोल्हाचा धूर्तपणा ...	६८
१२ जयजय रघुवीर समर्थ ...	२५		३६ गोकुळांतील लोकांचे दुःख	
१३ दोघांचे भांडण, व तिसन्याचा लाभ ...	२८		( कविता ) ...	७०
१४ मेलेले जोडपें जिवंत झाले	२९		३७ मनचे मांडे. ...	७२
१५ सावली ( कविता ) ...	३१		३८ प्रधानाचे चातुर्य ...	७४
१६ रामटेक ... ...	३२		३९ मोकळेपणाचे सुख ...	७६
१७ ऊस ... ...	३४		४० फुलांचा हार ( कविता )	७९
१८ हत्तीचे शहाणपण ...	३६		४१ शक्तीपेक्षां युक्ती अधिक	८०
१९ सोन्याची कुन्हाड	३८		४२ नसती उठाठेव ...	८२
२० इंद्रधनुष्य ( कविता ) ...	४०		४३ फाजील चाकर ...	८४
२१ हयगयीचा परिणाम ...	४१		४४ अनुकरण ...	८६
२२ बळी तो कान पिळी ...	४३		४५ कोल्हा व बगळा	८८
२३ बेल व तुळस ...	४५		४६ शहाणी मुलगी	९०
२४ पांढरीं अक्षरे ...	४७		४७ हत्ती व शिंपी	९२
			४८ शाळें उशिरां येणे	९४



घडा १

# उसनी ऐट



एकदा एका डोमकावळ्याला मोराचीं पिसें सापडलीं. त्याने तीं घेऊन आपल्या पंखांत खोंवलीं. त्याला वाटले कीं आपण आता मोरच ब्रालों. तेव्हांपासून तो आपले सोबती दुसरे डोमकावळे ह्यांवरोवर बोलेनासा झाला, व-

मोरांच्या कळपांत जाऊन राहिला; पण मोरांनी त्याला तेव्हांच ओळखलें. ते सर्व त्याचे आंगावर तुट्टन पडले; व त्यांनी आपल्या चोंचीनी त्यानें लावलेलीं सर्व पिसें उपटून काढून, त्याला आपल्या कळपांतून घालवून दिलें.

मग तो डोमकावळा परत आपल्या सोबत्यां-कडे आला. तेव्हां सर्व डोमकावळे त्याला म्हणाले “ कायहो महाराज, आपण मोर बनलां होतां ना ? आतां आम्हां गरीबांकडे कशाला आलां ? चला जा आपल्या नव्या सोबत्यांकडे ” असें बोलून त्यांनीही त्याला घालवून दिलें. मग तो कावळा रानांत एकटाच राहूं लागला. खोटी ऐट केल्यामुळे त्याची अशी फजीती झाली.

धडा २

### संकटांतून सुटका.

एका पारध्यानें पक्षी धरण्याकरितां जामी-नीवर आपलें जाळें पसरून तेथें तांदूळ टाकले;



व दूरं जाऊन पक्ष्यांची वाट पहात उभा राहिला.  
 इतक्यांत एक पारव्यांचा कळ्प वरून उडत  
 चालला होता, त्यांनी तेदाणे पाहिले, व सर्व पक्षी  
 खालीं उतरले. ते दाणे खाण्याला जातात तोंच  
 लांचे पाय जाळ्यांत अडकले.

हें पाहून पारध्याला फार आनंद झाला. आतां  
 हे पारवे आपल्या हातांत सांपडल्या सारखेच  
 आहेत, असें समजून तो अगोदर जवळच्या  
 ओब्बावर शिदोरी खाण्यास गेला. त्या पार-  
 रव्यांच्या राजाचें नांव चित्रशीर असें होतें. इत-  
 रावरोवर तोही जाळ्यांत अडकला होता. तो  
 म्हणाला “हिरण्यक नांवाचा एक उंदरांचा  
 राजा माझा मित्र आहे. आपण सर्वजण हें जाळें  
 घेऊन त्याच्या घरापर्यंत उडून जाऊ; म्हणजे तो  
 आपलें जाळें तोडून आपणांस सोडवील.

सर्वांना ही गोष्ट पसंत पडली; व ते सर्व  
 जाळ्यासकट एकदम उडाले. हें पाहून पारधी  
 घावरला, व ते जिकडे उडाले होते, तिकडेच  
 धांवूं लागला. परंतु पारवे लांब जाऊन त्यास

दिसतनासे झाले. तेव्हा तो निराश होऊन आपल्या घरीं गेला.

इकडे सर्व पारवे हिरण्यकाच्या विळाजवळ उतरले. चित्रधीवानें हिरण्यकाला हाक मारून त्याला सर्व हकीकत सांगितली. हिरण्यकानें आपल्या सर्व उंदरांस जाळें तोडण्याचा हुक्म केला. त्यांनी थोड्याच वेळांत जाळें तोड्वन सर्व पारव्यांस मोकळे केले. नंतर हिरण्यकाचा व त्या उंदरांचा निरोप घेऊन सर्व पारवे आपापल्या घरीं गेले.

---

धडा ३

## निश्चयाचे फळ

सुमारे दीडशें वर्षांपूर्वी बाळशास्त्री पायगुंडे नावाचे एक मोठे पंडित होऊन गेले. त्यांच्या भाच्याचे नांव अनंत. आईबापांच्या लाडामुळे अनंत लहानपणीं ठोंब्याच राहिला होता; परंतु ब्रह्मीनें फार आग्रह केल्यामुळे, शास्त्रीबोवांनी

आपली मुलगी अनंतास देऊन, त्याला आपला जावई केला होता.

एकदा मेजवानीच्या वेळी पाने वाढलीं, पण जावईबोवा जेवावयास न आल्यामुळे, इतरांना बसतां येईना. शास्त्रीबोवांनीं तपास केल्यावर त्यांना कळले कीं, रुप्याचें ताट जेवायास नाहीं, म्हणून जावई रुसले आहेत. शास्त्रीबोवांचे घरीं पुष्कळ विद्यार्थी शिकावयास असत. त्यांपैकीं जे खरोखर हुशार व मेहनती असत, त्यांनाच जेवावयास रुप्याचीं ताटें मिळत, व तेच गुरुजी-च्या पंक्तीला बसत. इतरांना जेवावयास केळीचीं पाने किंवा पत्रावळी मिळत; व ते निराळे बसत. सासूने जावयाचा कैवार घेतला, असें पाहून शास्त्रीबोवा तिला म्हणाले, “ तुझा जावई विद्वान नाहीं, त्याला रुप्याचें ताट द्यावयाचें असेल, तर त्याचें पान स्वयंपाकघरांत मांड; विद्वान शिष्य-मंडळीच्या पंक्तीला तें शोभणार नाहीं.”

हे शब्द अनंताच्या मनाला झोंबले; व तो लागलाच मुकाब्याने आपल्या पानावर बसला.





M2 (G)

|Photo by W. & D. Downey.

पण त्याच वेळी त्यानें असा निश्चय केला कीं, अभ्यास करून गुरुजींइतके विद्वान ब्हावयाचे. असा निश्चय करून, त्यानें तेव्हांपासून लक्ष लावून अभ्यास करण्याला सुरवात केली.

अखेरीस तो सासन्या इतका विद्वान झाला; व लोक त्याला अनंतशास्त्री म्हणूं लागले.

धडा ४

## मुलांची मौज

आपले बादशहा पांचवे जार्ज आणि महाराणी मेरी ह्यांचा राज्याभिषेक लंडन शहरी, इ० स० १९११ च्या जून महिन्यांत झाला. तेव्हां मुलांची जी चैन झाली, ती सांगतां येत नाही. एका मोठ्या राजवाड्यांत हजारों मुलांचा मेळा भर-विण्यांत आला होता. त्यांत श्रीमंत व अगदीं गरीब अशा सर्वांचीं मुळे होतीं; व सर्वांची सारखीच सोय केली होती. बोलावलेल्या मुलांना खुणेसाठीं म्हणून एक कापडाचे रंगीबेरंगी फूल दिलें होतें.

मुलांना त्यांचे घरून राजवाड्यांत नेण्याची चांगली व्यवस्था केली होती. वाड्याच्या भव्य पटांगणांत जागजागी नानाप्रकारचे खेळ व तन्हे-तन्हेचे खाण्याचे पदार्थ ठेवले होते. मुलांनी वाटेल तो खेळ खेळावा, व आवडेल तो पदार्थ खावा अशी बादशहांची परवानगी होती. मुलांची नीट व्यवस्था ठेवण्यासाठीं बादशहांचे पुष्कळ नोकर तेथें हजर होते. मुलांना कोणत्याही प्रकारे आडकाठी करू नका असा बादशहांनी त्यांना सक्त हुक्म केला होता.

बादशहांचा असा हुक्म ऐकल्यावर मुलांना फार आनंद झाला. कोणी मौजेनें नाचू लागले, कोणी टोप्या उंच उडवून झेलू लागले, कोणी निरनिराळे खेळ खेळू लागले, कोणी मिठाई खाऊ लागले, व कोणी चहा पिऊ लागले. ह्याप्रमाणे सर्व मुले खेळण्यांत व करमणूक करण्यांत दंग झाली. राजाराणी साहेबांच्या स्वाज्या मेळा पहावयास आल्या. तेव्हां टाळ्यांनी व आनंदा-

च्या उद्घारानीं सर्व पटांगण दणाणून गेले. मुले  
ती मौज कधींही विसरणार नाहींत.

घडा ५

## भलें पकडलें

एका शाळेच्या एका वर्गांतील बर्णीच मुले  
आपल्या धज्याकडे लक्ष देत नसत. गुरुजी घडा  
समजावून सांगत असतां, कांहीं मुलगे एकमेकां-  
कडे पाहून हंसत; व कांहीं रस्त्यांतील गाड्यांकडे  
पहात. असें न करण्याबद्दल गुरुजींनी त्यांना  
पुष्कळ सांगून पाहिले, परंतु त्याचा फारसा उपयोग  
झाला नाहीं. मुलांची ही खोड नाहींशी व्हावी,  
म्हणून त्यांनी एक गमतीची युक्ति योजिली. ते  
मुलांना म्हणाले “मुलांनो, तुम्हांपैकीं कोणाही  
मुलाला दुसरा मुलगा इकडे तिकडे पहातांना  
दिसला, तर त्यानें ताबडतोब ती गोष्ट मला  
कळवावी.

त्या वर्गात सदाशिव नांवाचा एक मुलगा  
होता. त्याच वर्गांतील जगन्नाथ नांवाच्या मुलाचे

व त्याचें थोऱ्याच दिवसांपूर्वीं भांडण झालें होतें. गुरुजीनीं सांगितलेली गोष्ट ऐकून सदाशिव मनांत म्हणाला, “आतां मी जगन्नाथाची चांगली खोड मोडीन; त्यानें इकडे तिकडे पाहिलें म्हणजे लगेच गुरुजीना सांगेन.” थोऱ्याच वेळानें त्याला जगन्नाथ रस्त्यांतील गाडीकडे पहातांना दिसला. लगेच तो उभा राहिला, व म्हणाला, “गुरुजी, आतांच जगन्नाथ रस्त्यांतील गाडीकडे पहात होता.” गुरुजी म्हणाले “सदू, तुला ही गोष्ट कशी समजली ?” सदू म्हणाला, “गुरुजी, मी आपल्या डोऱ्यांनीं त्याला पाहिलें.” गुरुजी म्हणाले, “ज्या वेळीं तूं जगन्नाथाकडे पहात होतास, त्यावेळीं तुझें लक्ष तरी पुस्तकाकडे होतें काय ?” हें ऐकून वर्गीतील सर्व मुलें हसूं लागलीं, व सदू ओशाळून खालीं पाहूं लागला. पुन्हा त्यानें दुसरीं मुलें इकडे तिकडे पहातात कीं काय, हें पहाण्याचा प्रयत्न केला नाहीं.

धडा ६

## भाऊबीज-

दिवाळीचा सण भाऊबीज आली ।  
 म्हणुनि गंगू आनंदमन्त्र झाली ॥  
 घरी येतां आपुला भाऊराया ।  
 झटे त्याचा सत्कार ती कराया ॥ १ ॥  
 किती त्याशीं भांडली याच्वमागें ।  
 किती लावुनि बोलली तया रागें ॥  
 किती वेळां धरियिला अबोलाही ।  
 आज त्याचें नच भान तिला कांहीं ॥ २ ॥  
 भाऊराया लाडव्या पहातांच ।  
 भरे प्रेमानें हृदय तिचें साच ॥  
 नव्या रंगीं वापुडी दंग झाली ।  
 पूर्ववर्तन विसरून सर्व गेली ॥ ३ ॥  
 तया मग ती आदरें स्खान घाली ।  
 कुंकुमाचा रम्य दे तिलक भालीं ॥  
 वरी मंगल अक्षता लावुनीयां ।  
 स्वयें ओंवाळी गंगु भाऊराया ॥ ४ ॥  
 निज-प्रेमातें व्यक्त कराया ही ।

एक पुतळी तिस भाउराय देई ॥  
 प्रीति यानें का व्यक्त होय साची ? ।  
 परी केवळ समजूत ही मनाची ॥ ५ ॥  
 भाउराया बसवून भोजनास ।  
 करी गंगू आग्रह फार त्यास ॥  
 सुपकान्ने वाढुनी त्यास गोड ।  
 करी मर्निचे आपुल्या पुरे कोड ॥ ६ ॥  
 विनोदानें बोलतां चालतांना ।  
 एकमेकांशीं खेळ खेळतांना ॥  
 उभयतांते चित्तांत धन्य होई ।  
 भाउबीजेचा सुदिन सुखें जाई ॥ ७ ॥

---

धडा ७

## कढीची पाळ

एकदां शिवाजी महाराज वेष पालटून  
 दुसऱ्या प्रांतांतून फिरत असतां, त्यांचा मुक्काम  
 एका बाईच्या घरी झाला. त्यावेळीं महाराजांचा  
 पोषाख अगदीं साधा असल्यामुळे, ते राजे आहेत  
 ही गोष्ट बाईला कळली नाहीं. बाईनें स्वयंपाक

करून त्यांचें पान मांडले. प्रथम भात वाढून मग कढी वाढली. पण ती वाहूं लागली; हें पाहून ती वाई म्हणाली “अहो असे कसे तुम्ही? पानावर कढी कशी संभाळवी हें देखील तुम्हांला कळत नाहीं. कढीच्या चारी बाजूंस भाताची चांगली पाळ वांधा, म्हणजे ती वाहाणार नाहीं. शिवाजी राजाही असाच आहे. तो एक किला घेतो, व दुसरा गमावतो; त्याला आपल्या किल्यांस नीट पाळ वांधतां येत नाहीं.

हें बोलणे महाराजांनी मनांत ठेविले, व उजाडल्यावर वाईचा निरोप घेऊन, ते आपल्या राज्यांत गेले. आपल्या किल्यांचा नीट बंदोबस्त केल्यावर, ते पुन्हा त्या वाईच्या घरीं गेले; आणि मला कढीभात वाढ असें त्यांनीं तिला सांगितले. तिनें कढीभात तयार करून त्यांचें पान वाढले. पानावर कढी पडतांच महाराजांनीं चोहोंकडून भाताची पाळ वांधली; आणि म्हटले “आतां तरी शिवाजी राजा किल्यांस पाळ वांधण्याइतका हुषार झाला आहे किंवा नाहीं?”

हें ऐकून बाई चपापली. पण महाराजांनीं तिचें समाधान केलें. ते म्हणाले “तुमचे मजवर फार उपकार झाले आहेत. तुमचा पाळ बांधण्याचा उपदेश मी कर्धाही विसरणार नाही.” एवढें बोलून त्यांनीं तिला मोहोरांची एक थैली बक्षीस दिली; आणि तिचा निरोप घेऊन ते राजधानीस परत गेले.

#### धडा ८

### पक्षीण आणि तिचीं पिले

एकदां एका शेतांत एक पंक्षीण आपल्या पिलांसह राहात होती. शेतकरी रोज शेत पहावयास येई, तेव्हां तो ज्या ज्या गोष्टी बोले, त्या सर्व ऐकून, पिले आपल्या आईस रात्रीं सांगत असत. एके दिवशीं शेतकरी आपल्या चाकरांस म्हणाला “आतां लौकरच शेताची कापणी सुरु केली पाहिजे.” ही गोष्ट पिलांनीं आपल्या आईस सांगितली; आणि तीं म्हणालीं “आई, चल. आपण आतांच येथून निघून जाऊ.”

पक्षीण म्हणाली “ मुलांनो येथून निघावयास अजून बराच अवकाश आहे. तुम्ही भिऊं नका, आणि शेतकरी उद्यां काय बोलतो तें नीट ऐकून मला सांगा. ”

दुसरे दिवशीं पक्षीण आल्यावरोबर पिलांनीं तिला सांगितले “ आई, शेतकऱ्यानें शेत कापावयास आपल्या शेजाऱ्यांना उद्यां बोलाविले आहे. ” हें ऐकून पक्षीण म्हणाली “ बाळांनो, कांहीं चिंता नाहीं, अजून बराच वेळ आहे. ” तिसरे दिवशीं संध्याकाळीं पक्षीण आली, तेव्हां पिलांनीं तिला सांगितले “ आई, शेतकऱ्यानें शेत कापावयासाठीं आपल्या सोयऱ्याधायऱ्यांस बोलाविले आहे. ” तें ऐकून पक्षीण म्हणाली “ कांहीं चिंता नाहीं, इतक्यांतच येथून जाण्याचे कारण नाहीं. ” चवथे दिवशीं संध्याकाळीं पक्षीण आल्यावर पिले म्हणालीं “ आई, उद्यां शेतकरी आपल्या नौकरांना घेऊन स्वतः शेत कापणार आहे. ” तेव्हां पक्षीण म्हणाली “ आतां मात्र आपणांस गेलेंच पाहिजे. ” असें बोलून उजा-

डण्यापूर्वीच ती आपल्या पिलांसह तेथून निघून  
गेली.

---

घडा ९

## मूर्ख का शहाणा ?

एकदां एका काजीने एका पुस्तकांत असें  
वाचलें कीं, ज्याची दाढी लांब, व डोकें लहान  
असतें, तो मूर्ख असतो. त्याची दाढी लांब अ-  
सल्यामुळे त्याला लांब दाढीचा काजी म्हणत,  
हें त्याला माहित होतें; व त्यानें आरशांत पा-  
हिलें, तेव्हां आपलें डोकेही बरेंच लहान आहे,  
असें त्यास दिसलें.

तो मनांत म्हणाला “ मी मूर्ख का शहाणा ?  
पुस्तकांत लिहिल्याप्रमाणे तर मी मूर्ख ठरतों,  
व लोक मला हसतही असतील. परंतु मी खरो-  
खर मूर्ख नसून, केवळ लांब दाढीमुळे ते मला  
मूर्ख समजतात. तेव्हां आतांच्या आतां दाढी  
आंखूड केली पाहिजे.

असा विचार करून तो घरांत काढ्री शोधूं लागला; पण ती त्याला कोठे सांपडेना. मग त्यानें दिवालाविला; आणि एका हातांत दाढीचा वरचा भाग धरून, खालचा भाग त्यानें पेटविला. त्यासरशी दाढी भुरभुर जळूं लागली. हात भाजल्यामुळे त्याला धरलेली दाढीही सोडणे भाग पडले; त्यामुळे एका क्षणांत त्याची सर्व दाढी जळून गेली.

ह्याप्रमाणे त्या काजीस स्वतःच्या मूर्खपणाचा पुरावा ताबडतोब मिळाला; शिवाय दाढी जळल्यामुळे त्याला चारचौघांत हिंडण्याची लाज वाढूं लागली.

घडा १०

### चद्र आणि ठग

मुळगाः—चेंडूपरी दिसतसे नर्भि काय आई ॥

डोळां दिसे क्षण न तोंच लपूनि जाई ॥

पृथ्वीवरी मधुन जों न उजेड येई ॥

अंधार तों चहुंकडे पसरोनि राही ॥ १ ॥

आईः—हा पूर्णचंद्र उगवे गगनांत बाळा ॥  
 तो चांदणे पसरुनी सुखवी जगाला ॥  
 रात्रांदिनीं झटुनि शांतवि हा धरेसीं ॥  
 काळोख होय ढग झांकि म्हणोन त्यासीं ॥२  
 मुलगाः—आई, अहा दिसत हा किति शोभिवंत ॥  
 लोकांस कष्टुनि सदा सुख फार देत ॥  
 वाटे न तो कर्धिंहि नावडता कुण्हाला ॥  
 हा द्राड मेघ मग कां लपवी तयाला ॥३॥  
 आईः—वस्तू मिळे सतत जी सहजीं कुणाला ॥  
 भासे अमोलिकपणा न तिचा तयाला ॥  
 लोपे घडोघडिं शशी गगनांत जेव्हां ॥  
 त्याचा जगास कळतो उपयोग तेव्हां ॥४॥  
 सौ. शारदाबाई परांजपे

---

धडा ११

### हत्तीशीं सामना

एकदा शिवाजी महाराज गोवळकोऱ्यास  
 वादशहाचे भेटीस गेले होते. त्यांचे बरोबर यांचे  
 कांहीं सरदार होते. एके दिवशीं महाराज व वाद-



शहा ह्यांच्या गोष्टी चालल्या असतां, बादशहानें विचारिले “ कांहो, शिवाजी राजे, तुमच्या जवळ किती हत्ती आहेत ? ” महाराज म्हणाले “ बादशहा, आमचे जवळ अकरा हत्ती आहेत.” बादशहा म्हणाला “ तुमचा एखादा हत्ती आमचे हत्तीबरोबर लढूं शकेल काय ? ” महाराज म्हणाले “ खात्रीनें लढूं शकेल.”

हें ऐकून बादशहानें खरोखरच एक हत्ती समोरच्या चौकांत आणविला. तेव्हां महाराजांनी राणोजी आंगे ह्यांस डोळ्यानें खूण केली. राणोजीनें दरबारी कपडे उतरून, एका हातांत वाघनख व दुसऱ्या हातांत पट्टा घेतला. आणि महाराजांस व बादशहांस मुजरा करून त्यानें चौकांत सिंहासारखी उडी मारली.

समोर हत्यारबंद माणूस पहातांच तो हत्ती चवताळ्ला, व आंघ्यांवर धावून आला. राणोजी चपळाईनें हत्तीच्या पोटाखालीं शिरला, आणि वळवळणाऱ्या सोंडेवर वाघनखाचा एक वार करून, तो पुन्हा हत्तीच्या समोर उभा राहिला.

हत्ती चवताळून पुन्हा त्याचे आंगावर धावला;  
तेव्हां त्यानें फिरून तसेंच केले. ह्याप्रमाणे तीन  
वेळां करितांच हत्ती चिर असा शब्द करून बा-  
जूला झाला.

नंतर हत्तीच्या सोंडेत पट्टा देण्यांत आला;  
व तो हत्ती राणोजीचे आंगावर वार करू लागला.  
राणोजीनें मोळ्या हुशारीनें हत्तीचे सर्व वार  
चुकविले; आणि शेपटीकडून पाठीवर चढून त्याचे  
मानेवर तो उभा राहिला. प्रथम वाघनखानें  
हत्तीला जेरीस आणून, त्यानें पट्ट्याच्या एकाच  
वारानें हत्तीची सोंड तोडली तेव्हां दरबारांतील  
सर्व लोकांनीं राणोजीची फार वाहवा केली.  
बादशाहानें राणोजीला सरदार अशी पदवी दे-  
ऊन एक लाखाची जहागीर दिली.

घडा १२

## जयजय रघुवीर समर्थ

सकाळची वेळ. यशवंतराव नांवाचे एक गृ-  
हस्थ आपलीं मुलें वसंत आणि यमू ह्याना घेऊन

ओसरीवर बसले होते. इतक्यांत दाराशीं एक साधू आले, व “ जय जय रघुवीर समर्थ ” असें मोळ्यानें म्हणाले. त्यांचे डोक्यास तांबुस रंगाचा



फेटा असून, त्यावर राम राम अर्शीं अक्षरें लिहिलीं होतीं. त्यांचे आंगांत पायधोळ कफनी होती, व हातांत कुबडी व बगलेंत झोळी होती.

वसंत म्हणाला “तात्या, हे बोवा कोण हो? व ह्यांनीं असे भगवे कपडे कांघातले आहेत?” यशवंतराव म्हणाले, “हे रामदासी बोवा.” यमूने विचारिले, “ह्यांना रामदासी कां म्हणतात?” यशवंतराव म्हणाले “सुमारे अडीचर्शे वर्षापूर्वीं रामदास नांवाचे एक मोठे साधू होऊन गेले. त्यांचे मूळचे नांव नारायण. पण ते रामाची भक्ती करीत, व लोकांनाही तसेच करावयास सांगत, म्हणून त्यांना रामदास स्वामी असें म्हणून लागले. त्यांनीं लभ केले नव्हतें. रामाची भक्ती करणे, व लोकांना तसा उपदेश करणे ह्याच कामांत ते आपला सर्व वेळ घालवीत असत. लोक त्यांना फार मान देऊ लागले, व पुष्कळ लोक त्यांचे शिष्य झाले. रामदासांचे शिष्य म्हणून त्यांना रामदासी असें म्हणतात. रामदासी एकमेकांना भेटले, किंवा कोणाचे घरी

भिक्षेला गेले म्हणजे “ जयजय रघुवीर समर्थ ”  
असें म्हणतात. रामदासी लोक बहुतकरून  
भगव्या रंगाचे कपडे वापरतात, व हातांत  
कुबडी बाळगतात.

---

धडा १३

## दोघांचे भांडण आणि तिसऱ्याचा लाभ

एकदां एक सिंह व आस्वल असे दोघे जंग-  
लांतून चालले असतां वाटेंत त्यांना एक मेलेले  
हरण दिसलें. त्यावर त्या दोघांच्याही उड्या  
पळून ते त्या करितां एकमेकांशीं भांडू लागले.  
भांडतां भांडतां थोड्याच वेळांत ते रक्तबंबाळ  
होऊन खालीं पडले. त्यांना जागेवरून उठण्या-  
ची सुद्धां शक्ती राहिली नाहीं.

इतक्यांत एक कोळ्हा तिकडून चालला होता.  
त्याने सिंह व आस्वल मेल्यासारखे पडलेले  
पाहून हळूच हरणाला ओढून नेले.

तें पाहून सिंह आस्वलाला म्हणाला “ आपण  
हा केवढा वेडेपणा केला ! आपण एकमेकांशीं

लढळों आणि एकमेकांस जखमी केले. आतां आपणांला उठण्याची सुद्धां शक्ती नसल्यामुळे, हा लुचा कोल्हा खुशाल हरण नेत आहे. आपण न भांडतां हें हरण वांदून घेतले असतें तर किती बरें झालें असतें !

---

घडा १४

## मेलेलें जोडपें जिवंत झालें

पूर्वी एका राजाचे पदरीं हसन नांवाचा एक मनुष्य होता. तो गमतीच्या गोष्टी सांगत असे. त्यामुळे राजा व राणी ह्या दोघांची त्यावर मर्जी बसली. राणीनें आपल्या एका दासीशीं त्याचें लभ करून दिलें.

एकदां त्या दोघांजवळचे पैसे संपले. हसनाला राजाजवळ पैसे मागण्याची लाज वाटली, व त्याचे बायकोलाही राणीजवळ पैसे मागण्याचा थीर होईना. तेव्हां हसन खोटाच रडत रडत राजाकडे गेला. राजानें विचारले “ हसन कां रडतोस ” ? तेव्हां तो म्हणाला “ महाराज

माझी बायको मेली.” राजानें त्याला चार समजुतीच्या गोष्टी सांगून परत पाठविलें. हसन घरीं गेल्यावर त्याची बायको रडत, रडत राणी-कडे गेली; व म्हणाली “सरकार, माझा नवरा मेला. आतां मी काय करूं?” राणी म्हणाली “घावरू नको, मी तुझी सर्व तजवीज करीन” असें बोलून राणीनें तिला घरीं जावयास सांगितलें.

राजा व राणी ह्या दोघांची भेट झाली, तेव्हां त्या दोघांमध्ये वाद सुरू झाला. राजा म्हणे “हसनची बायको मेली” राणी हणे “हसन मेला.” शेवटीं खरें काय आहे, हें पाहाण्या करितां, दोघंही हसनच्या घरीं गेलीं. राजा व राणी आपल्या घरीं येत आहेत असें पाहून, तीं दोघेंही मेल्याचें सोंग घेऊन जमिनीवर पडून राहिलीं. राजा व राणी तेथें आलीं, तेव्हां दोघेंही मरून पडलीं आहेत असें त्यांस दिसलें. तेव्हां आर्धीं कोण मेलें, ह्यावहलचा दोघांमध्ये वाद सुरू झाला. शेवटीं राजा म्हणाला “आर्धीं कोण मेले-

हें जो मला सांगेल, त्याला मी हजार रुपये  
 इनाम देईन ” तेव्हां हसन हळूच म्हणाला  
 “ महाराज मीच आधीं मेलों ” असें बोलून तो  
 एकदम उभा राहिला, व त्यानें राजाचे पायावर  
 डोकें ठेविले. त्याच्या बायकोनें राणीला नमस्कार  
 केला. हें पाहून दोघांचींही हसतां हसतां पोटें  
 दुखूं लागलीं. राजा म्हणाला “ तूं मला असें कां  
 फसविलेंस ? ” हसन म्हणाला “ महाराज, पैसे  
 संपले होते म्हणून फसविलें ” तेव्हां राजानें  
 त्याला एक हजार रुपये खर्चासाठीं दिले, व पुन्हा  
 असें करूं नको, अशी ताकीद दिली.

धडा १५

## सावली

( अच्युतं केशवं ह्या चालीवर )

एक आहे अशी सानुली सावली ।  
 जेथ जातों तिथें येत ती आपुली ॥  
 कोणती, कोठली ? ना कळे कायतें ।  
 भ्याड ही काय कीं ? ना मला सोडिते ॥१॥

मी उठें ती उठे मी बसें ती बसे ।  
 ना कर्धीं बोलते, ना हसे ना रुसे ॥  
 हो कर्धीं ती पुढें, ये कर्धीं पाठिशीं ।  
 ना कळे कायतें काम हीचें मर्शीं ॥ २ ॥  
 सूर्य जातां वरी सान ही होतसे ।  
 सान होतां पुढें गुप झाली दिसे ॥  
 ये पुन्हा उंच हो उंच ताडापरी ।  
 ना कळे काय हें गूढ आहे तरी ॥ ३ ॥  
 एकदां सुप्रभार्तीं फुलें तोडतां ।  
 मी वळोनी बधें तों दिसेना कुठें ॥  
 राहिली का घरीं जाउनी पाहतां ।  
 शोधतां भागलें ना दिसे ती कुठें ॥ ४ ॥  
 सूर्य येतां परी ती उभी ठाकली ।  
 मी पळें ती पळे मौजही वाटली ॥ ५ ॥

घडा १६  
**रामटेक**

हें प्रसिद्ध देवस्थान नागपुरापासून सुमारें  
 पंचवीस मैलांवर आहे. नागपुरापासून रामटेका-

स आगगाडीने जातां येते. रामटेक हा गांव डोंगराच्या पायथ्याशी आहे. डोंगराच्या रांगा ज्या ठिकाणी मिळाल्या आहेत, तें ठिकाण सर्वांत उंच असून त्यावर रामाचें मंदिर आहे. डोंगराच्या पायथ्याशी आंबाळा तलाव आहे. त्यांत स्नान केले म्हणजे गंगेत स्नान केल्याप्रमाणे लोक समजतात. येथून देवळापर्यंत दगडी पायच्या बांधलेल्या आहेत. गांवांतूनही गडापर्यंत अशाच पायच्या आहेत.

डोंगरावर एक लहानसे मैदान असून, त्याच्या सर्वांत उंच अशा भागास भव्य तटबंदी आहे. आंत लहान मोठीं पुष्कळ देवळे आहेत. त्यांपैकीं श्रीरामचंद्राचे, व त्याच्या मागे असलेले लक्ष्मणाचे, अशीं दोन मुख्य आहेत. तटाच्या बाहेरही कांहीं देवळे आहेत. तट व देवळे ह्यांना सफेती दिलेली असल्यामुळे तीं बच्याच अंतरावरून सुच्छां स्पष्ट दिसतात.

गडावरील उंच गच्चीवरून पाहिले असतां चोहांकडचा देखावा मोठा रमणीय दिसतो.

पावसाळ्यांत भाताचीं शेतें हिरवीं गार दिसतात; आणि मध्ये असलेलीं लहान लहान तर्लीं आरशा-प्रमाणे चमकतात. गडाशिवाय आणखीही कांहीं स्थळे येथे पाहण्यासारखीं. आहेत. तीं धूत-पापेश्वराचे शांत व रमणीय स्थान, खिंडशीचा विस्तीर्ण तलाव, आणि नागार्जुनाचे कोरीव देऊळ हीं होते.

---

घडा १७

## ऊंस

एक शेतकरी एकदां कडवा विकावयास बाजारांत गेला होता. परत येतांना त्यानें आपल्या मुलांसाठीं दोन मोठे ऊंस आणले. त्यांचे-आईनें उंसाचीं लहान लहान कांडकीं करून मुलांस खावयास दिलीं. मुलांना ऊंस फारच गोड लागला. मुलांपैकीं एक मुलगा बापाला म्हणाला “बाबा, यंदा एका वावरांत आपण ऊंसच पेरुं. पुढच्या बाजारांतून त्याचें चार पायल्या बीं आणाल काय ?” बाप म्हणाला “मुला,

उंसाचे ज्वारी सारखे वीं नसतें, व तो तसा पेरीतही नाहींत. शिवाय आपल्या वावरांत ऊंस चांगला होणार नाहीं.” मुलगा म्हणाला “कां बरे? आपल्या वावरांत ज्वारी तर चांगली पिकते.” बाप म्हणाला “ उंसाला ज्वारीपेक्षां पाणी फार अधिक लागतें.” मुलगा म्हणाला “बाबा, ऊंस लावतात कसा हें आम्हांला सांगा.” बाप म्हणाला “ ज्या जमिनींत ऊंस लावावयाचा असेल, ती चांगली नांगरून तिचे लहान लहान वाफे करितात, व त्यांत पाणी सोडतात. जमीन नीट भिजल्यावर जून उंसाचे तुकडे आणून आडवे लावितात. हे पहा उंसाचे डोळे. तुकडे लावतांना डोळे बाजूला ठेवितात. ह्या प्रत्येक डोळ्यापासून एकएक कोंब फुटतो; व त्याचा एक एक ऊंस तयार होतो. ऊंसला वरचेवर पाणी घावें लागतें. कोल्हे व रानडुकरे उंसाची फार नासाडी करितात; म्हणून शेताची फार जपून राखण करावी लागते.” मुलगा म्हणाला “ खाण्याशिवाय उंसाचा आणखी काय उपयोग

आहे ?” बाप म्हणाला “उंसाचा रस काढून तो कढईत आटवितात. आटवून घटू झाला म्हणजे त्याचा गूळ होतो. उंसाच्या रसापासून साखर सुच्छां करितात. परंतु साखर करणे फार खटपटीचे काम आहे.”

---

घडा १८

## हत्तीचे शहाणपण

एका जंगलांत एक रानटी हत्तींचा कळप होता. ते हत्ती रात्रीं भोवतालच्या शेतांत जाऊन नासधूस करीत. त्यांच्यापैकीं एक हत्ती एकदां आजारी पडला. तेव्हां त्याचा सोबती शेजारच्या एका शेतांत गेला; व त्यानें तेथल्या एका माणसास सोडेनें उचलून आपल्या पाठीवर घेतलें. हें पाहातांच तो मनुष्य भयानें बेशुद्ध झाला; परंतु हत्तीनें संभाळून त्याला जंगलांत नेले.

थोऱ्या वेळानें तो मनुष्य सावध झाला. तेव्हां आजारी हत्ती लंगडत लंगडत त्याचे जवळ

गेला, व त्यानें आपला दुखरा पाय वर उचलून त्याचे हातांत दिला. तेव्हां त्याला दिसलें कीं, पायांत वेळूची काटकी धुसली आहे. त्या माणसानें हळूच ती काटकी काढली, व सुजलेला भाग दाबला, तेव्हां त्यांतून पुष्कळ पू व नासलेले रक्त बाहेर आले. मग त्यानें ती जखम चांगली धुतली, व तीवर स्वच्छ काळी माती कालवून थापून दिली. इतके झाल्यावर जखमी हत्ती सोंडेनें त्याला सलाम करून निघून गेला; व दुसऱ्या हत्तीनें त्याला परत शेतांत पोहोंचविले.

ही हकीकत ऐकून लोकांना फार आश्र्य वाटले. दुसऱ्या दिवशीं सकाळीं पाहातात तों, इतर लोकांच्या शेतांतले सर्व धान्य कोणीतरी त्या शेतांत आणून टाकलेले दिसले. तेव्हां ते सर्व लोक त्या शेतकऱ्याशीं भांडूं लागले. मग त्या गांवच्या पाटलानें त्या धान्याचे पैसे स्वतः त्या लोकांना दिले; व हर्तीनीं त्या शेतकऱ्यास बक्षीस दिलेले धान्य त्याचेकडे ठेविले.

घडा १९

# सोन्याची कुन्हाड



एक मनुष्य नदीच्या कांठचे एक झाड तोडीत होता. त्याची कुन्हाड हातांतून निसदून डोहांत पडली. तेव्हां तो नदीच्या कांठीं बसून रँडलागला. त्याचे रडणे ऐकून एक देवदूत तेथें आला, व म्हणाला “भल्या माणसा तूं कां रडतोस ? ” तो मनुष्य म्हणाला “माझी कुन्हाड

डोहांत पडली म्हणून मी रडतों.” हें ऐकून देवदूताने डोहांत बुडी मारून एक सोन्याची कुन्हाड वर आणली; व तो म्हणाला “ हीच तुझी कुन्हाड आहे काय ? ” तो मनुष्य म्हणाला “ ही कुन्हाड माझी नव्हे.” देवदूताने पुन्हा बुडी मारून एक रुप्याची कुन्हाड काढली, व तो त्याला म्हणाला “ ही तरी तुझी आहे काय ? ” परंतु तो मनुष्य म्हणाला “ हीसुळां माझी नव्हे.” देवदूताने पुन्हा बुडी मारून त्याची कुन्हाड वर आणली, आणि त्याला दाखविली. तेव्हां तो मनुष्य म्हणाला “ हीच माझी कुन्हाड आहे.” देवदूताने त्याची कुन्हाड त्याला दिली; व त्याचे खरेपणावहल दुसऱ्या दोन्ही कुन्हाडी त्याला बक्षीस दिल्या. तो मनुष्य देवदूताला नमस्कार करून घर्णे गेला, व देवदूत गुप्त झाला.

गांवांत ही गोष्ट कळतांच एक मनुष्य मुहाम त्या नदीवर गेला. व स्वतःच कुन्हाड डोहांत टाकून मोठ्याने रडत बसला. पहिल्या प्रमाणेच देवदूत तेथें आला; व विचारूं लागला “ भल्या


माणसा, तूं कां रडतोस ?” तो म्हणाला “माझी  
कुन्हाड डोहांत पडली, म्हणून मी रडतों.”  
देवदूतानें पाण्यांत बुडी मासून एक सोन्याची  
कुन्हाड वर आणली, व त्याला विचारिले  
“ हीच तुझी कुन्हाड काय ? ” तो म्हणाला  
“ होय, हीच माझी कुन्हाड.” ही त्याची लबाडी  
पाहून देवदूत ती सोन्याची कुन्हाड घेऊन एक-  
दम नाहींसा झाला. ह्याप्रमाणे त्या लबाड माण-  
सानें खोटें बोलून स्वतःची कुन्हाड मात्र गमा-  
विली.

धडा २०

## इंद्रधनुष्य

( विठूचा गजर हरिनामाचा ह्या चालीवर )

ए ताई, ताई धांवत येई बघ ही आकाशी ॥  
आकाशी, गंभत झाली कैशी ढग हा करी सडा ॥  
करी सडा, पाडुनि पाउस थोडा, त्यावर रांगोळी ॥  
रांगोळी, बघ ही नामी खुलली, जणु का चंद्राची ॥  
चंद्राची, कोरच दिसते साची, अहाहा किति रंग ॥



M 2 (H)



किति रंग, तिजमध्यें भरले सांग, वघ हे चोहिंकडे॥  
 चोहिंकडे, तेज फांकले सगळे, वाटे पुष्पांची ॥  
 पुष्पांची, माळ गुंफिली साची, पाहुनि ते दोघे ॥  
 ते दोघे, नाचति बहु आनंदे, गाती स्वच्छंदे ॥

धडा २१

## हयगयीचा परिणाम

एका पाटलाच्या घरीं बरींच जनावरे होतीं. त्यांना तो आवारांतील गोट्यांत बांधीत असे. आवाराला एक फाटक होतें; परंतु त्याला कडी नव्हती. त्यामुळे फाटक नेहमीं उघडें राही. फाटकाला कडी लावण्याबद्दल, त्याचे बायकोने त्याला पुष्कळ सांगितलें; परंतु त्याने तिच्या बोलण्याकडे लक्ष दिलें नाहीं.

एके दिवशीं संध्याकाळीं त्या पाटलाचा एक गडी, गोट्यांत गुरे वांसरे बांधीत होता. इतक्यांत एक वांसरूं त्याचे हातून एकदम सुटलें, व फाटकांतून बाहेर निघून उज्या मारीत शेतांत गेलें. तो नोकर गुरे तशींच सोडून वासरामार्गे

धावला; परंतु तें त्याचे हातीं सांपडेना. तेव्हां “वासरूं पळालें, वासरूं पळालें” असें तो मोठ्यानें ओरडला. त्या वेळी पाटलाची बायको चुली जवळ भाकन्या भाजीत होती. गज्याचें ओर-डणे ऐकून, तीही त्याचे मार्गे धावत गेली. पाटीलही आपले काम टाकून धांवत धांवत तिकडे गेला.

धावतां धावतां शेतांतील खळग्यांत पाय जाऊन, तो चाकर पडला; व त्याचा पाय मोडला तेव्हां पळालेले वासरूं तसेच टाकून पाटील, व त्याची बायको ह्या दोघांनीं त्या गज्याला उचलून घरांत नेले. इकडे चुलीवरच्या भाकरी जळून गेल्या, व तापत असलेले दूध मांजरानें उपडे केले. गोठ्यांत गुरें तशींच मोकळीं होतीं. त्यांत एक मारका बैल होता. त्याने दुसऱ्या युरांना व वांसरांना शिंगांनीं भोसकले. त्यामुळे कांहीं गुरें बाहेर येऊन त्यांनीं आवारांतील कुलझाडे खाऊन टाकलीं. वेळींच फाटकाला कडी लाविली असती, तर इतके नुकसान झाले नसते.

# बळी तो कान पिळी



एकदां एक कोंकरूं एका ओव्यावर पाणी  
पीत होतें; इतक्यांत एक लांडगा पाणी पिण्या-  
साठी तेथें आला. त्याला पाहून कोंकरूं दूर  
खालच्या बाजूला जाऊन पाणी पिझं लागले. लांडग्यानें कोंकराला पाहिले व त्याला मारून  
खावें, असें त्यास वाटले. तेव्हां तो त्याला म्हणाला  
“ कायरे, मी पाणी पीत आहें, हें तुला दिसत

नाहीं काय ? तूं पाणी गद्दल कां करीत आहेस ?” कोंकरुं म्हणाले “ लांडगेदादा, असें कसें म्हणतोस ? पाणी तुझ्याकडून माझेकडे वहात येत आहे.” हें ऐकून लाडगा पुन्हा म्हणाला “ सहा महिन्यांपूर्वी तूं मला शिव्या दिल्यास असें माझ्या कार्नी आलें आहे.” कोंकरुं म्हणाले “ दादा, तुला कोणी तरी खोटी गोष्ट सांगितली आहे. मला जन्मून अजून पुरते तीन माहिनेसुद्धां झाले नाहीत. तेव्हां सहा महिन्यां-पूर्वी मीं तुला शिव्या दिल्या, ही गोष्ट होईल तरी कशी ? ” लांडग्याला ह्यावर कांहींच बोलतां येईना, त्यामुळे तो फार चिडला; आणि रागानें पाय आपटीत, व डोळे वटारून त्याचे जवळ गेला; व ओरडून त्याला म्हणाला “ गप वैस, उगाच वडबड करूं नकोस. तूं शिव्या दिल्या नसल्यास तर तुझ्या बापानें दिल्या असतील.” असें बोलून त्यानें त्या कोंकरावर झडप घातली, व त्याचा प्राण घेतला.

घडा २३

## बेल व तुळस

एका बागेंत बेलाचे, व तुळशीचे अशीं दोन झाडे जवळ जवळ होतीं. एके दिवशीं जोराचा वारा सुटला. तेव्हां तुळशीचे झाड वांकले; पण बेल ताठच राहिला. ह्या वेळीं बेलाला वाटले की, आपण तुळशीपेक्षां किती तरी बळकट आहों. ह्यामुळे तो तुळशी जवळ रोजच्या प्रमाणे बोलला नाहीं. तेव्हां तुळस म्हणाली “दादा, कारे बोलत नाहींस ?” बेलाने काहींच उत्तर दिले नाहीं. तेव्हां तुळस पुनः म्हणाली “दादा, कारे रागावलास ?” तेव्हां बेल म्हणाला “गप्प बैस, मी तुझ्यापेक्षां किती बळकट आहें. मला तुझ्याबरोबर बोलण्यास लाज वाटते. शिवाय माझ्या लांकडाचा लोकांना चंदनाप्रमाणे उपयोग होतो.”

तुळस म्हणाली, “माझाही चंदनाप्रमाणे उपयोग होतो. शिवाय माझ्या लांकडाचे मणी करून लोक त्यांच्या माळा गळ्यांत घालतात.”

बेलः—माझ्या फुलाचा वास किती तरी चांगला. मधमाशा माझ्या फुलांवर एक-सारख्या उड्या टाकितात.

तुळसः—माझ्या मंजरीचा घमघमाट काय कमी आहे ? डांस तर मला भिऊन दूर पळून जातात.

बेलः—माझें पान किती तरी मोठें, आणि तुझें पाहा !

तुळसः—वाई, वाई, आतां तर तुझ्यापुढें शर्थ ज्ञाली. अरे पान नुसतें मोठें असून काय उपयोग ? त्यांत थोडा तरी ओलावा असतो का ? आणि रुची तर इतकी चांगली कीं गुरेंसुच्छां तें खात नाहींत.

बेलः—पण माझें फळ मोठें आहे; लोक त्यांतील मगज आवडीनें खातात व त्याचा औषधासारखाही उपयोग होतो.

तुळसः—माझ्या पानांचाही औषधासारखा उपयोग होतो. माझ्या पानांच्या

काब्यानें, ताप, पडसे, खोकला हे विकार वरे होतात. शरीराला जखम झाली, व त्या जखमेवर माझीं पाने चोळून वांधलीं म्हणजे रक्त वाहाणे बंद होतें. हें नाहीं का तुला ठाऊक ? बेलः—खरेंच ताई, आपण दोघेही सारखींच आहों, मी आजपासून तुझ्याशीं नीट बोलेन.

---

घडा २४

### पाढरीं अक्षरें

मुलांनो, तुम्ही पांढऱ्या कागदावर निरानि-राळ्या रंगाच्या शाईनें लिहिलेलीं अक्षरें पाहिलीं असतील; पण काब्या कागदावर पाढरीं अक्षरें तुम्हीं कधीं पाहिलीं आहेत काय ? अशीं अक्षरें लिहिण्याची युक्ती अगदीं सोपी आहे, ती मी तुम्हांला आतां सांगतों.

पहिल्यानें पांढऱ्या कागदावर साखरेच्या किंवा गुळाच्या पाण्यानें लिहावें, आणि तो कागद

उन्हांत वाळवावा. चांगला वाळला, म्हणजे त्या कागदावर कोरडे काजळ घांसावें. कागद चांगला काळा कुळकुळीत झाला म्हणजे, तो एखाद्या फळीवर टांचण्यांनी लावून, त्यावर जोराने पाणी शिंपडावें. असें केले म्हणजे लिहिलेलीं अक्षरे अगदीं पांढरीं स्वच्छ दिसूं लागतात, व कागदावर काजळ फांसल्यामुळे तो काळा होतो.

ही गोष्ट कशी होते, तें मी तुम्हांला सांगतो. साखरेवर किंवा गुळावर पाणी पडतांच तो पदार्थ त्यांत विरघळतो. म्हणून जेथें अक्षरे लिहिलीं असतील तेवढ्या भागावरचे काजळ धुवून निघून जातें, व तो भाग पांढरा दिसूं लागतो. इतर भागावरचे काजळ लौकर धुवून जात नाहीं, म्हणून बाकीचा कागद काळाच राहातो. काळ्या कागदावर पांढरीं अक्षरे लिहिण्याचीं हीच युक्ती. सुटीच्या दिवशीं तुम्ही करून पहा.

---

घडा २७

## माझें झाड

जा जा लांकुडतोऱ्या, करिशी तूं काय कर्म  
बापा हें ॥

तोऱ्यं नको नको तें आवडतें झाड आमचें  
आहे ॥ १ ॥

फांदी काय तयाचें पानहि तोडावया पुढें हात ॥  
ज्याचा सरेल त्याचा ह्या दंडानें करीन मी  
धात ॥ २ ॥

लावियलें हें माझ्या आजानें झाड आमचे दारीं ॥  
वृद्ध असूनहि होता ह्याची तो घेत काळजी  
भारी ॥ ३ ॥

आहे जुनाट तरु हा खोल किती हीं पहा मुळें  
गेलीं ॥

असतील मार्ग न मिळे म्हणुनि पुढें शेषमस्तकीं  
ठेलीं ॥ ४ ॥

वर जों शाखा चटती वाढत तों जाय आमुचें  
वित्त ॥

ऐसे वाटुनि माझें आनंदानें उचंबळे चित्त ॥ ५ ॥  
येथे गज्ज्यांसवे मी बाळपर्णि मारिल्या अनेक  
उज्ज्या ॥

घालित होत्या माझ्या बहिणी ह्याच्या सभोवतीं  
फुगज्ज्या ॥ ६ ॥  
झाड न हें आंब्याचें ही माझी होय संपदा सारी ॥  
इच्छा हीच असे हें राहो आहे तसेच ह्या  
दारीं ॥ ७ ॥

जा शीघ्र दूर, जा तू आहे वा लागली तुझी दृष्टी ॥  
म्हणुनी झाड पहा तें झालें आहे किती तरी  
कष्टी ॥ ८ ॥

येवोत वादळे बहु वर्षे घन घोर मुसळ धारांनीं ॥  
झाड असेच उभें हें माझें राहील ह्या तरी रानीं ॥ ९ ॥

घडा २६

थट्टेने मेला पण अकलेने वांचला

एका राजाचे पदर्णि एक खुषमस्कन्या होता.  
तो थट्टा करून व गमतीच्या गोष्टी सांगून  
राजाची करमणूक करीत असे. एकदां त्याने

राजाची फारच थट्टा केली. म्हणून राजाला फार राग आला, व त्याला मारून टाका, असा राजानें आपल्या शिपायांस हुक्म केला.

त्या खुषमस्कन्ध्यानें राजाच्या पुष्कळ विनवण्या करून क्षमा मागितली. पण राजा म्हणाला “मी तुला मुळींच क्षमा करणार नाहीं; तू मरावयास तयार हो”. तेव्हां तो म्हणाला “सरकार ह्या दासावर थोडी तरी दया करा.” तेव्हां राजा म्हणाला “तुझें मरण तर चुकत नाहींच; पण तूं इतके दिवस माझी चांगली सेवा केलीस, म्हणून तुला कसें मरावेंसे वाटतें तें सांग, म्हणजे त्याप्रमाणें तजवीज करूं”. तें ऐकून खुषमस्कन्ध्या म्हणाला “मला म्हातारें होऊन मरावें असें वाटतें. आपण नेहमीं बोलल्याप्रमाणेंच वागतां; तेव्हां ही माझी इच्छा आपण पुरवाल अशी मला पूर्ण आशा आहे.”

हें उत्तर ऐकून राजाला हसूं लोटलें, आणि त्यानें त्याच्या अपराधाची क्षमा केली.

घडा २७

# सिंह आणि उंदीर



एकदां एक सिंह आपल्या गुहेत स्वस्थ निजला होता. त्या गुहेत एक उंदराचे बीळ होते. त्यांतून एक उंदीर बाहेर आला, व इकडे तिकडे उज्ज्या मारूं लागला. सिंह निजला आहे असें पाहून

त्यानें सिंहाच्या आंगावर सुद्धां उड्या मारल्या. त्यामुळे तो सिंह जागा झाला, व त्यानें त्या उंदरास आपल्या पंजांत पकडले. तो त्याला चिरडून टाकणार इतक्यांत उंदीर रडत रडत म्हणाला, “महाराज माझ्या हातून चूक झाली खरी, परंतु ह्या वेळी आपण मला क्षमा करा, व मारूं नका. मी आपले उपकार जन्मभर विसरणार नाही; व केव्हां तरी मी आपल्या उपयोगी पडेन.”

हें बोलणे ऐकून सिंहाला तर हंसूच आले, व तो मनांत म्हणाला, “ह्या एवढ्याशा प्राण्याचा मला काय उपयोग होणार”? परंतु त्याला दया येऊन त्यानें त्याला सोडले.

पुढे एके दिवशीं तो सिंह रानांत फिरत असतां, एका जाळ्यांत सांपडला, व सुटण्यासाठी धडपड करूं लागला. सुटतां येईना तेव्हां धावरून मोठ्याने ओरडूं लागला. त्याचें ओरडणे ऐकून उंदीर धावत तेथें आला, व म्हणाला “महाराज, धावरूं नका. मी जाळे तोडून तुम्हांस

मदत करितों.” असें बोलून थोड्याच वेळांत जाळे तोङ्नुन त्यानें त्या सिंहास मोकळे केले.

तेव्हां सिंह म्हणाला, “ शावास, तुं माझ्या खरोखर उपयोगीं पडलास. तुझ्यासारख्या लहान प्राण्याचे हातून मला मदत होईल, असें मला मुळींच वाटत नव्हते.

घडा २८

## पूर आलेली नदी

खळ खळ खळ ऐसा शब्द होतो जलाचा ॥  
दुरुनि कळत नाहीं अविधचा कीं नदीचा ॥  
मधुनि उठति लाटा पर्वताचे समान ॥  
भरुनि जल हि वाहे दों-थडीने भरून ॥ १ ॥

ओहोळ पूर्वीं अगदीं लहान ॥

जन्मास येई दगडांमधून ॥

हेतू धरी सिंधुस भेटण्यासी ॥

आनंदुनी कंठितसे पथासी ॥ २ ॥

ओढे नाले अल्पसे जे मिळाले ॥

त्यांना संगे घेउनी वाट चाले ॥

वर्षाकाळीं साह्य पर्जन्य होई ॥  
 पूरें त्यातें तैं नदीरूप येई ॥ ३ ॥  
 सिंधू विशाल नलगे कर्धि अंत त्याला ॥  
 येती नद्या बहुत त्यांत मिळावयाला ॥  
 सोडी न शांतपण तो सहसा फुगोनी ॥  
 शीला त्यजी कुमति अल्पगुणे चढोनि ॥४॥  
 मिळो किती ही धन मानवाला ॥  
 जरी करी साह्यहि दुःखिताला ॥  
 लपे न त्याचा पहिला स्वभाव ॥  
 धरी मुला यास्तव थोर भाव ॥ ५ ॥

---

धडा २९

### केळीचे झाड

एकदां वामन जेवावयासाठीं केळीचे पान  
 तोडण्यास बागेंत गेला. एक पान कापतांच  
 पानाच्या दांड्यांतून रसाची धार वाहूं लागली.  
 त्याला वाटले, कीं हें केळीचे रक्तच आहे. दोन  
 चार दिवसांपूर्वी लेखणी ताशीत असता, त्याचे



S. Schaeffer

बोट कापले होतें; त्याची त्याला ह्या वेळी  
आठवण झाली. बोट कापल्याने आपल्याला  
जसें दुःख होतें, तसेच केळीलाही होत असेल  
असें वाढून त्याचे डोळे पाण्याने भरून आले.

तेव्हां केळ बोलली “ मुला, रडूं नकोस;  
तूं जेवावयाकरितां पान कापलेस, त्याचें मला  
फारसें दुःख वाटत नाहीं; पण द्वाढ मुले उगीच्या  
उगीच माझ्या पानाच्या चिंधिच्या उडवितात,  
त्याचें मला फार वाईट वाटते.

माझ्या पानाएवढीं मोठीं पाने कोणत्या तरी  
झाडाचीं आहेत काय? मला पाणी फार आवडतें.  
पानावर जेवढा पाऊस पडेल तेवढा गोळा करून  
तो दांड्याच्या नर्वीतून मुळांकडे मी पाठवून  
देतें. तरी माझी तहान भागत नाहीं. मला  
लोकांनीं पाणी पाजले नाहीं, तर मी मरेन.  
माझें खोड इतर झाडांच्या खोडासारखें नाहीं,  
त्यांत एकावर एक पुष्कळ पापोद्रे असतात.

माझ्या बुडाभोवतीं जे कोंब असतात,  
तीच माझीं मुले. म्हातारपणीं मला त्यांना

पोसवत नाहीं, तुझ्यासारखीं दयावृ॒ माणसे॑  
त्यांना दुसरीकडे नेऊ लावितात; म्हणूनच  
तीं वांचतात, ह्यावहूल मी तुमची फार आभारी  
आहें. पण आतां तूं लौकर घरीं जा, नाहीं तर  
तुझे बाबा तुला रागावतील. ”

---

धडा ३०

## विनोदाचे बोल खरे झाले

शिवाजी महाराजांच्या बापाचें नांव शहाजी,  
व आईचें नांव जिजाबाई असें होतें. त्याच्या  
लम्बाची हकीकत मोठ्या मौजेची आहे. ती  
अशीः—

अहमदनगरचे बादशाहाचे दरबारांत जिजा-  
बाईचा बाप जाधवराव हा मोठा श्रीमंत सरदार  
होता; व शहाजीचा बाप मालोजी हा त्याचे  
पदरीं लहान सरदार होता. शहाजी बापावरो-  
बर कधीं कधीं जाधवरावांकडे जात असे.

एकदां रंगपंचमीच्या दिवशीं जाधवरावांनी  
आपल्या मित्रांना व सरदारांना पानसुपारीस

बोलाविलें. मालोजी बरोबर त्याचा मुलगा शहाजी हाही तेथें गेला. शहाजी फार देखणा होता, म्हणून तो सर्वांना आवडे. जाधवरावांनीं त्याला आपल्याजवळ बसविलें. त्यांचेजवळ त्यांची मुलगी जिजाबाईही बसली होती. जाधवराव तिला म्हणाले “जिजाऊ, तुला हा नवरा हवा का? व लोकांना ह्याणाले “काय हो हा जोडा नामी शोभतो नाहीं?” इतक्यांत त्या मुलांनीं एकमेकांच्या आंगावर गुलाल टाकला. तें पाहून सर्व मंडळीस मोठी मौज वाटली. तेव्हां मालोजी उटून म्हणाला, “सरदार हो ऐका, आजपासून जिजाबाई माझी सून झाली.” दुसऱ्या दिवशीं जाधवरावांनीं मालोजीला मेजवानीला बोलाविलें. तेव्हां त्यानें निरोप पाठविला की “जिजाबाई माझ्या शहाजीला देण्याचें कबूल कराल, तरच मी मेजवानीला येईन.” जाधवरावांना वाटलें, मालोजी आपल्या हाताखालचा सरदार. त्याचे घरीं मुलगी कशी द्यावी? म्हणून त्यानें उलट कांहींच उत्तर पाठविलें नाहीं. तेव्हां मालोजीला फार राग आला.

मालोजी फार वाणेदार मनुष्य होता. त्यानें  
लढाया जिंकून मोठी कीर्ती मिळविली. त्यामुळे  
बादशाहा खूष होऊन, त्यानें त्याला राजे अशी  
पदवी दिली, व जहागीर दिली. तेव्हां मालो-  
जीनें पुन्हां जिजाबाईसाठीं मागणी घातली.  
आतां जाधवरावांच्यानें नाहीं म्हणवेना. तेव्हां  
त्यांनीं ती गोष्ट कबूल केली. नंतर थोड्याच  
दिवसांनीं शहाजी व जिजाबाई ह्यांचे लग्न मोठ्या  
थाटानें झालें.

---

### घडा ३१

## स्नान

आपल्या शरिराला घाम येतो, घामानें  
मिजलेला कपडा वाळला, तरी त्याला घाण  
येते. ह्यावरून घामावरोबर शरिरांतून घाण  
बाहेर पडते, हें उघड आहे. आपल्या कातडीला  
फार बारीक बारीक भोंके असतात, त्यांतून हा  
घाम बाहेर येतो, हीं भोंके जर बंद झालीं, तर

शरिरांतील घाण तशीच आंत राहील. ह्यासार्थी रोज स्नान करून हीं छिंदे मोकळीं ठेविलीं पाहिजेत. जो मनुष्य रोज आंघोळ करीत नाहीं त्याचे आंगास घाण येते; व त्याला खरूज वगैरे रोग होतात.

सकाळींच स्नान करावें हें उत्तम. रात्रभर निजल्यानें मनुष्याला आळस आलेला असतो. तो स्नान केल्यानें नाहींसा होतो; व आंगांत तरतरी येते. उन्हाळ्याचे दिवसांत रात्रीं घाम फार येतो; म्हणून त्या दिवसांत तर सकाळींच स्नान करणे फार जरूर आहे.

थंड पाण्यानें स्नान करणे फारच चांगले; पण ज्यांना हें सोसणार नाहीं, त्यांनीं गरम पाण्यानें स्नान करावे. नदींत किंवा तलावांत पोहोणे फार उत्तम. कारण त्यानें आंग स्वच्छ होऊन शिवाय मेहेनत होते. पोहोतांना उंचावरून उज्ज्या मारू नयेत, व फार वेळ पाण्यांत डुंबूं नये.

स्नान नेहमीं डोक्यावरून करावे. पुष्कळ मुले स्नान खांद्यावरूनच करितात. पण अशाने

त्यांच्या डोक्यांत मळ सांचतो, व खवडे होतात.

स्नान करितांना खरखरीत रुमालानें आंग चांगलें चोळावें. कारण असें केल्याशिवाय कातडी स्वच्छ होणार नाहीं. पुष्कळ लोक स्नान करितांना पाण्याचे लोटे भराभर डोक्यावर ओततात. असें करण्यापासून कांहींच फायदा नाहीं. दोन, चार दिवसांनीं आंगाला, शिकेकाई, लिंबाचा रस किंवा साबण लाऊन स्नान करावें. असें केल्यानें शरिरावरचा मळ साफ निघून जातो.

स्नानानंतर तावडतोव रुमालानें आंग पुसावें. आंग पुसावयाचा रुमाल अगदीं स्वच्छ असावा. घाणेरज्या रुमालानें आंग पुसलें, तर रुमालाचींच घाण आंगाला लागेल. पुष्कळ मुळें स्नानानंतर आंगपुसणे शोधण्यासाठीं, ओलेत्यानेंच हिंडत असतात. त्यामुळें त्यांस सरदी होते. ह्यासाठीं आंग पुसावयाचा रुमाल जवळ ठेऊन मग स्नानाला बसावें.

घडा ३२

# गुलाबाचें फूल



( फुले वेलींची—हा चालीवर )

फूल गुलाबाचें । सुबक हें फूल गुलाबाचें ॥४०॥  
 कांटे असती सर्वांगावर ।  
 जणु सुमनाचें रक्षण यावर ।  
 लहानशी कळि दिसे मनोहर ।  
 फुलतां ती साचें । सुबक हें फूल गुलाबाचें ॥५॥

रंग गुलाबी मोहक ह्याचा ।  
 सुवास सुट्टो घम घम ज्याचा ।  
 हा राजा जणु सर्व फुलांचा ।  
 सकळ वदति वाचे । सुबक हें फूल गुलाबाचें ॥२॥  
 गुलाब कळि गुलकंद मधुरतर ।  
 पित्त शमावि शरिरातें सुखकर ।  
 निघतें ह्याचें सुगंध अत्तर ।  
 कौतुक त्या प्रभुचें । सुबक हें फूल गुलाबाचें ॥३॥  
 चांगुलपण अवडे सकळांला ।  
 जणु दर्दे हें बोध मुलांला ।  
 व्हा सद्गुण द्या सुख देशाला ।  
 भूषण स्वकुलाचें । सुबक हें फूल गुलाबाचें ॥४॥

---

धडा ३३

### कुञ्च्याची गोष्ट

हरी नांवाचा एक मुलगा एकदां शाळेतून  
 घरीं परत येत असतां त्याला रस्त्यांत एक कुत्रा  
 दिसला· पुष्कळ दिवसांत खावयास न मिळा-  
 ल्यामुळे तो अगदीं रोड दिसत होता; व धुळीनें

त्याचें आंग मळले होतें. तो कुत्रा हरीचे मागून चालूं लागला. एखाद्या द्वाड मुलानें त्या कुत्र्याला दगड मारून दूर हांकून दिलें असतें. परंतु हरी दयाळु होता; म्हणून त्यानें त्या कुत्र्याला आपल्या मागून येऊ दिलें.

घरीं पोंचल्यावर बापाची परवानगी घेऊन हरीनें त्या कुत्र्याला मागचे आंगणांत नेऊन स्वच्छ धुतलें; व त्याला खावयासाठी भाकरी दिली. दररोज सकाळीं व संध्याकाळीं हरी त्या कुत्र्याला दूधभाकरी, किंवा दूधभात खावयास देत असे; व दोन चार दिवसांनीं त्याला स्वच्छ धूत असे. आठपंधरा दिवसांत तो कुत्रा चांगला दिसूं लागला. हरीनें त्याचें मोत्या असें नांव ठेविलें.

मोत्याची व हरीची चांगली मैत्री जमली. हरी व त्याचा धाकटा भाऊ शाळेत जाऊंलागले म्हणजे, मोत्या त्यांचे बरोबर त्यांना पोंचविण्यासाठीं शाळेत जात असे. ते शाळेत पोंचले म्हणजे घरीं येऊन, आवारांत राखण करीत

झकडे तिकडे हिंडत असे. तेथें पुष्कळ फुलझाडे लाविलेली होर्टी. शेजारच्या लोकांच्या बकच्या येऊन तीं खात असत. परंतु मोत्या आल्या-पासून एकसुद्धां बकरी तेथें येईनाशी झाली.

शाळा सुटण्याचे वेळीं मोत्या मुलांना आण-ज्यासाठीं पुन्हा शाळेत जात असे. तो जवळ असतांना कोणाही ढाड मुलाची हरीला वत्याचे धाकच्या भावाला त्रास देण्याची छाती नव्हती.

रात्रीच्या वेळीं मोत्याचा घराभोवतीं अगदीं खडा पहारा असे. कोणीही परका मनुष्य नुसता फाटकापाशीं आला. तरीसुद्धां तो मोठ्यानें भुंकून घरांतील माणसांस सावध करी. अशा रीतीनें तो कुत्रा पुढे पुष्कळ दिवस हरीचे घरीं राहिला.

घडा ३४

## एका राजाचा थोरपणा

एकदां एक राजा शिकारीसाठीं रानांत गेला. त्याच्यावरोबर त्याचा प्रधान, व दहावीस

शिपाई होते. राजाचा घोडा फार चांगला असल्यामुळे तो अरण्यांत थोडा पुढे गेला. प्रधान व शिपाई मागून येत होते. इतक्यांत हातांत बंदुका वेतलेले दोन मनुष्य त्या राजाला दिसले. राजानें त्यांना विचारिले “ कोणरे तुझी ? ” त्या मनुष्यांनी बंदुका फेकून देऊन राजापुढे साष्टांग नमस्कार घातला, व उटून हात जोडून ते म्हणाले “ महाराज, आम्ही चोर आहो. महाराजांना मारून आंगावरचे दागिने काढून घ्यावे, असा आमचा वेत होता. ” राजा म्हणाला “ मग तुम्ही मला कां मारिले नाहीं ? ” ते म्हणाले “ महाराजांना पाहून आमचा धीर खचला; व आमचे हात कांपूळगले. ” राजा म्हणाला “ तुम्ही असले वाईट काम करावयास कसे तयार झालीं ? ” ते म्हणाले “ महाराज, काय करावें ? घरीं मुळे उपाशीं मरत आहेत, कामधंदा मिळत नाहीं; म्हणून नाइलाजानें आम्ही हें काम करावयास तयार झालीं. आम्हाला आतां फार वाईट वाटत आहे. अपराध माफ करा. ” राजा म्हणाला


“ वरें तर मी तुम्हांला चाकरीला ठेवितों, पुन्हा असलें वाईट काम करू नका ” इतक्यांत प्रधान व शिपाई तेथें आले. राजा प्रधानाला म्हणाला “ नगरांत परत गेल्यावर ह्या दोन मनुष्यांना नोकरीवर ठेवा. सध्या हे आपल्या शिपायांवरोवर असूंद्या, नंतर सर्वजण शिकारीसाठीं पुढे गेले.

घडा ३५

## कोल्हाचा धूर्तपणा

एक कोल्हा समुद्राचे कांठीं राहात असे. एके दिवशीं कांहीं खावयास न मिळाल्यामुळे, त्याला फार भूक लागली. इतक्यांत एक लांडगा तेथें आला. त्याने समुद्र कर्दीच आहिला नव्हता. ती वेळ भरतीची असल्यामुळे लाटांचा मोठा आवाज होत होता. तो ऐकून लांडग्याने कोल्हास विचारिले “ हा आवाज कशाचा ? ” कोल्हा म्हणाला “ माझ्या समुद्राचा. ” लांडगा म्हणाला “ समुद्र म्हणजे काय ? ” कोल्हा म्हणाला “ चल तुला दाखवितों. ” असें म्हणून कोल्हाने त्यास

समुद्रावर नेले. लाटा पुढे येत होत्या, व मार्गे  
जात होत्या. आपण त्यांच्याशीं बोलतो आहों,  
असें दाखविण्याकरितां कोल्हा तोंडानें कांहीं  
पुटपुद्धं लागला. तें पाहून लाडगा म्हणाला “ हा



तुझें ऐकतो काय ? ” कोल्हा म्हणाला “ अगदी  
माझ्या हुकुमांत आहे; पहा ” असें म्हणून तो  
समुद्राकडे तोंड करून म्हणाला “ समुद्रा पुढे  
ये ” त्या वेळीं खरोखरच एक लाट पुढे आली.

नंतर कोल्हा म्हणाला “ जा, मागें जा.” त्याबरोबर पुढे आलेले पाणी मागें गेले. हें पाहून लाडगा म्हणाला “ मी एक वेळ पाण्यांत जाऊं काय ? ” कोल्हा म्हणाला, “ जा, खुशाल जा, मी तुला बुडूं देणार नाही.”

लांडगा मोठा धीर करून बराच पुढे गेला. इतक्यांत एक मोठी लाट येऊन त्याच्या नाका तोंडांत पाणी गेले, व तो बुहून मेला. थोऱ्याच वेळानें, त्याचें प्रेत लाटेबरोबर कांठावर आले. कोल्ह्यानें तें ओढून त्यावर चांगला ताव मारिला.

धडा ३६

## गोकुळांतील लोकांचे दुःख

( मथुरेचा राजा कंस ह्यानें कृष्ण व बलराम ह्या दोघांला बोलावण्यासाठीं अकुरास गोकुळांत पाठविलें. त्यानें कंसाचा निरोप नंदाला सांगितला. राजाचाच निरोप होता, म्हणून नंदानें मोऱ्या दुःखानें त्याना घेऊन जाण्यास परवानगी दिली. ही बातमी गोकुळांतल्या लोकांना समजली

तेव्हां कृष्ण व बलराम जाणार म्हणून सर्वना  
फार दुःख झाले. त्या दुःखाचे वर्णन पुढील  
कवितांत केले आहे. )

प्रातःकाळीं मात झाली गोकुळांत ॥  
जातो वासुदेव मथुरेसीं ॥ १ ॥

गौळिणींचा मेळा मिळाला सकळ ॥  
पिटीती कपाळ आपुले हाते ॥ २ ॥

एकी त्या घालीती केसांमध्ये माती ॥  
एकी त्या लोळती भूमीवरी ॥ ३ ॥

आम्हां सोडूनीयां तूं रे कैसा जासी ॥  
तूजवीण पिशीं आम्ही सर्व ॥ ४ ॥

कोण्ही रथापूढे जावोनीयां पडती ॥  
आक्रोशें रडती सकळीक ॥ ५ ॥

अकूरा आम्ही सर्व पसरीतों  
नेऊं नको श्रीधर मथूरेसीं ॥ ६ ॥

नामा म्हणे शोक न वर्णवे आतां ॥  
झाला तो हांकीता रथ त्वरे ॥ ७ ॥

---

घडा ३७

# मनचे मांडे



एक गवळण डोक्यावर दुधाची चरवी घेऊन दोन्ही हात सोडून रस्त्यानें चालली होती. तिच्या मनात असे विचार आले “अलीकडे दुधाला चांगला दर येतो. मी दूध विकून पैसे मिळवीन, व एक स्वतःची म्हैस विकत घेईन. तिचें दूध विकून आणखी पुष्कळ पैसा मिळवीन;

व मग दुसरी म्हैस विकत घेर्इन. ह्याप्रमाणे कांहीं दिवसांनीं दोहोंच्या चार, चारांच्या आठ ह्याप्रमाणे माझ्याजवळ पुष्कळ म्हशी होतील. मग दूध हलवायाला न विकतां, मी स्वतःच दूध, दही, तूप, खवा वगैरे जिन्हस विकण्याचें दुकान घालीन. अशा रीतीने मला पुष्कळ नफा होऊन मी श्रीमंत होईन.

मग मी माझ्या मुलाकरितां एका श्रीमंत गवळ्याचे मुलीला मागणी घालीन. लग्न मोळ्या थाटाने करीन, व लग्नांत माझा मोठा बडेजाव होईल. सून घरीं आली म्हणजे, तिला मी अर्ध्या वचनांत ठेवीन.

माझी विहीण मला दिवाळसणाकरितां बोलावण्यास येईल आणि हात जोड्णन माझ्या पुढे उभी राहील. तेव्हा मी तिजकडे न पाहतां अशी झटक्याने तोंड फिरवीन. ”असें तिच्या मनात आलें, तेव्हां, तिनें झटक्याने मान फिरविली. चरवी नुसती डोक्यावर होती, ती खालीं पडली, आणि सगळे दूध सांड्णन गेले. चरवींतलें

दूध विकून जे पैसे आले असते, त्या पैशांवर तिचे सगळे बेत होते. तें दूधच साडल्यामुळे, तिला फार वाईट वाटले, व ती रडत तेथेंच बसली. तिच्या मनांतले सगळे बेत मनांतच राहिले.

---

घडा ३८

### प्रधानाचे चातुर्य

पूर्वी चंद्रपूर शहरांत एक श्रीमंत सावकार रहात असे. त्याजपाशीं, हत्ती, घोडे, पालख्या, वगैरे पुष्कळ संपत्ती होती. त्याला तीन मुलगे होते. सावकाराने मरताना लिहून ठेविले की आपल्या धाकट्या मुलास दौलतीचा अर्धा भाग मिळावा; मध्यल्या मुलास तिसरा हिस्सा, व वडील मुलास नववा हिस्सा मिळावा. सावकार मेल्यावर त्याने ठरविल्याप्रमाणे, त्याच्या संपत्तीची वांटणी झाली. पण सतरा हत्ती होते, ते त्याप्रमाणे वांटतां येईनात. त्यामुळे मुलांमध्ये तंदा सुरु झाला. शेवटीं त्या मुलांनी राजाकडे

फिर्याद केली. परंतु राजाला सुद्धां वाटणी कशी करावी हें सुचेना. तेव्हा त्यानें आपल्या प्रधानास वांटणी करण्यास सांगितले.

प्रधान फार चतुर होता. भाडणाचे कारण काय, हें त्याचे तेव्हांच ध्यानांत आले. मनांत कांहीं युक्ती योजून तो त्या तिघाना म्हणाला “तुम्हांला तुमचे वांद्यापेक्षां थोडे अधिक मिळल्यास तुमची कांहीं हरकत नाहीना? ” मुलगे म्हणाले “ महाराज, असें ज्ञाल्यास आम्हांला आनंदच होईल.” प्रधानानें त्यांचे सतरा हत्ती आणविले, व कचेरीच्या समोर आंगणांत रांगेने उभे केले, व आपला स्वतःचा हत्ती, त्याच रांगेत शेवटीं उभा केला. नंतर तो म्हणाला, “ हे सगळे तुमचेच हत्ती आहेत, असें क्षणभर समजा. ” नंतर तो धाकव्या मुलाला म्हणाला “तुला निम्मे हत्ती मिळावयाचे. घे आपले नऊ हत्ती, व बाजूला हो. ” मधल्या मुलाला म्हणाला, “तुझा तिसरा हिस्सा; घे आपले सहा हत्ती. ” नंतर वडील मुलाला म्हणाला, “ तुझा नववा


हिस्सा; घे आपले दोन हत्ती.” शेवर्टीं त्याचा हत्ती  
तेवढा शिळक राहिला. तेव्हा तो म्हणाला, “हा  
तर माझाच आहे, तो मी आपला घेतों.” ही  
वांटणी त्या तीन्ही मुलांना पसंत पडली; व प्रधा-  
नाचें चातुर्य पाहून राजाही खूप झाला.

घडा ३९

## मोकळेपणाचें सुख

एका लांडग्यास काहीं दिवस पोटभर खाव-  
यास न मिळाल्यामुळे तो अगदीं रोड झाला.  
एके दिवशीं तो एका घरावरून चालला असता  
त्यास तेथें एक लङ्ड कुत्रा दिसला. लांडगा त्याचे  
जवळ जाऊन उभा राहिला. तेव्हा कुत्रा त्याला  
म्हणाला “ काय लांडगे दादा, तूं आज इकडे  
गांवांत कसा आलास, व असा रोड का  
दिसतोस ? ”

**लांडगा:**—काय करूं भाऊ, आज पांच चार  
दिवसांत मला पोटभर खावयास मिळालें  
नाहीं.



कुत्राः—अरेरे, फार वाईट गोष्ट झाली. मला  
बघ कसें दररोज दोन वेळ पोटभर  
खावयास मिळतें. माझा धनी फार  
चांगला आहे.

लांडगाः—तुझा धनी तुला फुकट खावयास  
घालतो काय ?

कुत्राः—फुकट कसा घालील ? मी त्याचे घराची  
राखण करितों. चोरांना मुळींच येऊं

देत नाहीं; म्हणून तो मला खावयास  
घालतो. तूं अशीच चाकरी करशील  
तर तुलाही खावयास मिळेल.

**लांडगा:**—त्यांत काय आहे, मी असली चाकरी  
सहज करीन पण कायरे भाऊ, हें  
तुझ्या गळ्यांत काय आहे ?

**कुत्रा:**—सांखळदंड अडकवण्याचा पट्टा. माझा  
धनी मला केव्हां केव्हां सांखळदंडानें  
बांधून ठेवितो.

**लांडगा:**—भाऊ, नकोरे नको, मला दोन वेळ  
खावयालाही नको, व हा गळ्यांतला  
पट्टाही नको. दोन वेळां खावयास  
मिळविण्यासाठी अडकून राहाणे,  
मला मुळीच आवडणार नाही. तुझ्ये  
सुख तुला लखलाभ असो. मी जातों;  
राम राम. असें बोलून लांडगा  
रानांत निघून गेला.

---

घडा ४०

# फुलांचा हार

( “ धिन्ना धिन्नक धिन्ना धिन् ” ह्या चालीवर )

गुलाब, मोगरा, जाई, जुई ।

सदाफुली ती तशी रुई ॥

जात जातिचीं अशीं फुलें ।

पाहुनियां मन फार भुले ॥ १ ॥

ढवळीं पिवळीं लाल निळीं ।

बहुरंगाचीं तीं सगळीं ॥

सुतांत ओबुनि एक भला ।

हार तयाचा गुंफियला ॥ २ ॥

दिसतो सुंदर किती तरी ।

वास मनाला गुंग करी ॥

आपण सारीं सान मुलें ।

देवा घरचीं अहो फुलें ॥ ३ ॥

हात धरोनि चला चला ।

गुंफूं अपुला हार भला ॥

हा मोठा हा लहानगा ।

असा नसावा भेद बघा ॥ ४ ॥

एकचि रांगे मधें बसूं ।  
 फुलांसारखे छान दिसूं ॥  
 शोभा अपुली पाहोनी ।  
 तोषित होइल देव धनी ॥  
 हार अपुला वाहुं तया ।  
 जीवन लावुनि सत्कार्या ॥ ५ ॥

---

धडा ४१

### शक्तीपेक्षां युक्ती अधिक

एका जंगलांत एक सिंह राहात असे. तो त्या जंगलांतील पश्चिना मारून खाई. त्यामुळे सर्व पशू अगदीं त्रासून गेले. शेवटीं सर्वांनी येऊन सिंहाची भेट घेतली, व त्याला सांगितले “महाराज, आपण आमचे राजे; तेव्हां आम्हां-पैकीं एकजण दररोज आपल्याकडे येईल. त्याला आपण मारून खावें; व मग कृपा करून आपण इतरांना त्रास देऊं नये.” सिंहानें हें बोलणे कबूल केलें, कारण त्याला खटपटीशिवाय आयतें खावयास मिळणार होतें.

ठरल्याप्रमाणे दररोज एक पशु सिंहाकडे जात असे; मग सिंहही इतर पशुंना त्रास देत नसे. एके दिवशी एका सशाची सिंहाकडे जावयाची पाळी आली. तेव्हां तो मनांत म्हणाला “आपण तर आज मरणार. मग जीव वांच-विष्णाची एकादी युक्ती कां करूं नये ? साधली तर साधली, नाहींतर मरावयाचें आहेच.” असा विचार करून तो मुहाम उशीर करून सिंहाकडे गेला. खावयास उशीर झाल्यामुळे सिंहाला फारच राग आला होता. सशाला पाहातांच तो ओर-डून त्याला म्हणाला, “कायरे, इतका उशीर कां केलास ?” ससा म्हणाला, “ह्यांत माझी मुळींच चूक नाही. मी तर वेळेवर आपल्याकडे यावयास निघालो; पण वाटेंत दुसऱ्या एका सिंहाने मला अडविले. मी आपले नांव त्यास सांगितले, तेव्हांतर त्याने आपणांस शिव्या दिल्या. तो मला सोडीतच नव्हता; पण मी परत येईन अशी शपथ घेतली, तेव्हां त्याने मला येऊं दिले.” हें ऐकून त्या सिंहास फारच राग

आला; व तो म्हणाला, “ कोठें आहे तो चोर ? मला दाखव . ” सशाने त्याला एका खोल विहिरीपाशी नेले. व तो म्हणाला, “ ती पहा त्याची गुहा. आपल्याला पाहून तो आंत दडून बसला आहे. ” सिंहाने आंत पाहिले, तो स्वतःची पडळाया त्याला दिसली. तो दुसरा सिंह आहे, असें समजून त्याने मोठी गर्जना केली. त्याबरोबर विहिरींतून जोराचा प्रतिघनी आला. तेव्हां चवताक्षून सिंहाने आंत उडी मारली, व तो पाण्यांत बुडून मेला.

---

धडा ४२

## नसती उठाठेव

एका बगीच्यांत एक घर बांधण्याचे काम चालले होते. जागजागी लोहार, सुतार, पाथरवट वगैरे काम करीत होते. दुपारचे वेळी सर्व कामकरी जेवणाकरितां घरीं जात. त्यामुळे तास दोन तास काम बंद राही.

एके दिवर्शीं दुपारच्या वेळीं एक वानरांचा कळप तेथें आला· तेथें एकही मनुष्य नाहीं, असें पाहून त्यांना फार आनंद झाला; व त्यांनी मोठी गडबड सुरु केली. कोणी विटांवर विटा रचू लागले; कोणी दगड लोटू लागले, व कोणी आरी घेऊन लांकूड कापूं लागले. वानरांनी कारागिरांना अशीं कामे करितांना पाहिले होतें, व ते त्यांची नक्ल करूं कागले.

तेथेच एक लांब मयाल पडली होती; व सुतार आरीने तिच्या दोन फलक्या करीत होता. त्या मिळूं नयेत म्हणून त्याने तिच्यामध्ये एक मेख मारून ठेविली होती. एक वानर त्या मयालीवर बसून हालवून हालवून ती मेख काढू लागला. त्याचे शेंपूट भेगेंत गेले होतें, हें त्याचे लक्षांत आले नाहीं. मेख निघाल्यावरोवर मयालीचे दोन्ही भाग एक झाले, व त्याचे शेंपूट चेंगरले; म्हणून तो वानर मोठमोठ्याने ओरढू लागला. त्याचे ओरडणे ऐकून शेजारचे लोक धावून आले, व त्यांनी तुळझित पुन्हा मेख ठोकून त्याचे शेंपूट बाहेर काढले.

घडा ४३

## फाजील चाकर

एक गृहस्थ बरोबर एक नोकर घेऊन प्रवासास  
निघाला. एके दिवशीं दुपारीं तो एका नदीच्या  
कांठीं विसावा घेण्यास थांबला. त्यानें नोकरा-  
जवळ चार पैसे देऊन शेजारच्या गांवांतून पेढे  
आणण्यास सागितलें, व आपण स्वतः आंघोळ  
करण्यास नदीवर गेला.

चाकर गांवांत हलवायाचे दुकानीं गेला, व  
त्यानें चार पैशांचे चार पेढे विकत घेतले. पेढे  
देतांना हलवाई सहज म्हणाला, “ इतर लोकांना  
मी चार पैशांचे तीनच पेढे देतो; तूं भला मनुष्य  
दिसतोस, म्हणून तुला चार दिले आहेत.” चाकर  
ते पेढे घेऊन परत यावयास निघाला. वाटेंत  
त्यानें विचार केला कीं, “ हलवायानें मला म्हणून  
चार पेढे दिले, वास्तविक चार पैशांचे तीनच  
पेढे मिळावयाचे. हा चौथा पेढा माझाच आहे,  
मग तो खाण्यास कोणती हरकत आहे ? ”  
असें म्हणून त्यानें तो पेढा तेथेंच गट्ट केला.

थोडा पुढे गेला, तेव्हां एक पेढा हातांतून सुट्टन मातींत पडला. चाकरानें विचार केला की हा मातीनें भरलेला पेढा धन्याकडे कसा न्यावा, व नेला तरी तो कसा खाईल ? धनी हा पेढा मलाच देईल. तेव्हां तो आतांच खाण्यास काय हरकत आहे ? असा विचार करून त्यानें तो पेढा तोंडांत टाकला.

आणखी पुढे गेल्यावर त्यानें विचार केला की, ह्या दोन पैब्यांपैकीं एक पेढा धनी आपणांस खात्रीनें देईल, कारण तो मोठा भला मनुष्य आहे. मग हा येथेच खावयास काय हरकत आहे ? असा विचार करून त्यानें तोही पेढा मटकावला.

शेवटी उरलेला एक पेढा त्यानें धन्याजवळ नेऊन दिला. धन्यानें विचारिले “ कायरे, चार पैशांचा एकच पेढा आला ? ” तेव्हां चाकरानें सर्व हकीकत सांगितली. तें एकून धनी संतापून म्हणाला “ मी सांच्या दिवसाचा उपाशी, मला टाकून तुला ते पेढे खाववले तरी कसे ? ” चाकर म्हणाला “ पहा, असे खाले ” असें बोलून त्यानें तो पेढाही तोंडांत टाकला. चाकराचा हा फाजी-

लपणा पाहून त्या गृहस्थास इतका राग आला  
कीं, त्यानें त्याचे चार थोबाडांत मारल्या, व  
त्याला नोकरीवरून दूर केलें.

घडा ४४

### अनुकरण

पूर्वी एका शहरांत एक शेटजी राहात असे.  
दुसऱ्यावर उपकार करण्यांत त्यानें पुष्कळ पैसा  
खर्च केल्यामुळे, त्याला गरीबी आली. तेव्हां  
देवाला त्याची दया आली; व तो त्याला स्वप्रांत  
दिसला, आणि म्हणाला “ मी उद्यां तुझ्या  
घरीं गोसाब्याचे रूपानें येईन. तूं माझ्या डोक्या-  
वर सोटा मार, म्हणजे मी सोन्याचा होऊन  
पडेन. मग तें सर्व सोनें तूं घे. ”

दुसरे दिवशीं त्यानें मुलाची हजामत करण्या-  
करितां एक न्हावी बोलाविला. त्याप्रमाणें तो  
आला, व हजामत करूं लागला. सकाळीं उठल्या  
पासून शेटजी रात्रीच्या स्वप्राबद्धल विचार करी-  
तच होता इतक्यांत एक गोसावी तेथें आला,  
व त्याचे पुढे उभा राहिला. शेटजीनें त्याचे

डोक्यावर सोटा मारल्यावरोवर तो सोन्याचा होऊन पडला. ही सर्व गोष्ट न्हाव्यानें पाहिली. शेटजीनें न्हाव्यास २५ मोहोरा बक्षीस दिल्या; व सांगितले की ही गोष्ट कोणापाशीं बोलूळ नको.

न्हाव्यानें घरीं गेल्यावर विचार केला कीं, ही पैसा मिळविण्याची उत्तम युक्ती आहे. आपण-ही चार गोसावी घरीं बोलावून त्यांच्या डोक्यावर सोटे मारावे, म्हणजे आपणांला सावकाराच्या चौपट सोनें मिळेल.

असा वेत करून त्यानें दुसऱ्या दिवशीं चार गोसावी घरीं बोलाविले. ते घरांत आल्यावरोवर त्यानें एकदम दार बंद केलें; व सोटा घेऊन तो त्यांचे डोक्यावर मारू लागला. तेव्हां गोसाव्यांनीं त्या न्हाव्यास पकडून, त्याचे हातांतील सोटा हिसकावून घेतला; व राजाचे कचेरींत जाऊन सर्व हकीकत त्याला सांगितली. राजानें शिपाई पाठवून न्हाव्याला पकडून आणलें, व त्याला विचारिले “तुं गोसाव्यांना कां मारिलेस?” न्हावी म्हणाला “सावकारानें तसें केलें म्हणून मींही तसें केलें,” राजानें त्या न्हाव्यास तुरुंगांत पाठविले.

धडा ४५

## कोल्हा व बगळा

एका कोल्हानें एका बगळ्याला आपल्या घरीं जेवावयास बोलाविले. जेवावयासाठीं खीर केली होती. एका ताटांत खीर घालून तें ताट त्यानें दोघांमध्ये ठेविले. कोल्हा जिभेनें भराभर खीर चाढून खाऊं लागला. परंतु बगळ्याची चौंच फार लांब असल्यामुळे त्याला ताटांतली खीर खातां येईना. बगळ्याची थट्टा करण्या. साठीं कोल्हा त्याला म्हणाला, “ बगळेदादा, तुम्ही खीर कां खात नाहीं ? तुम्हांला खीर आवडत नाहीं काय ? खिरींत साखर कमी झाली असेल तर मी आणखी घालतो; पोटभर खा.” असें बोलत बोलत त्या लवाड कोल्हानें ताटांतली सगळी खीर मटकावून टाकली. बगळ्याला मुळींच खावयास मिळाली नाहीं; व तो अगदीं उपाशीं राहिला.

घरीं गेल्यावर त्यानें कोल्हाची खोड मोड-ण्याचा बेत केला. सुमारे पंधरा दिवसांनीं त्यानें

कोल्हाला आपल्या घरी मेजवानीला बोलविले-  
 मेजवानीसाठी आंबरस केला होता. बगळ्यानें  
 तो एका सुरईत भरून ती दोघांमध्ये ठेवली;  
 व दोघेजण पिऊ लागले. सुरईचे तोंड अगदी  
 लहान होतें, व मान लांब होती. बगळा आपली  
 लांब चोंच आंत बुडवून आंबरस भराभर पिऊ  
 लागला. परंतु कोल्हाला मुळीच पितां येईना.  
 बगळा कोल्हाला चिडविण्यासाठी म्हणाला,  
 “ कोल्हेदादा पोटभर रस प्या; तुम्हांला रस  
 आंबट लागत असेल तर मी त्यांत थोडा गूळ  
 घालतो.” असें बोलत बोलत त्यानें सगळा  
 रस पिऊन टाकला; व कोल्हा त्याच्या तोंडाकडे  
 नुसता पहात राहिला. बगळा आपली चोंच  
 बाहेर काढी, त्यावेळेस जे थेंब जमिनीवर सांडत  
 तेवढेच त्यास चाटावयास मिळाले. तो मनांत  
 म्हणाला “ मी जर पहिल्यानें बगळ्याची थद्वा  
 केली नसती, तर त्यानें ही आज माझी थद्वा  
 केली नसती.”

घडा ४६

## शहाणी मुलगी

काशीबाई नांवाची एक वायको होती. तिला  
गंगू व गोदू ह्या नांवाच्या दोन मुली होत्या,  
व वसंत ह्या नांवाचा एक तान्हा मुलगा होता.  
गोदूचा स्वभाव फार गडबज्या होता. आईनें कांहीं  
काम सांगितलें तर ती लक्ष लावून करीत नसेः  
कांहीं तरी चुकी करी, व आई बोलली तर  
उलट तिच्यावरच रागावे. एके दिवशीं दुपारीं  
काशीबाई तांदूळ निवडीत वसली होती, वसंत  
बाळ तेथें आंथरुणावर पडून खेळत होता, व  
गंगू आणि गोदू आपल्या बाहुल्या घेऊन खेळत  
होत्या. इतक्यांत वसंताला भूक लागल्यामुळे  
तो रङ्घू लागला. तेव्हां काशीबाई गोदूला हाक  
मारून म्हणाली, “ गोदू, चुलीवर दूध तापत  
आहे, त्यांतून एक वाटीभर दूध वसंत बाळा-  
साठीं घेऊन ये.” गोदू खेळांत दंग झाली होती.  
ती घाईघाईनें चुलीजवळ गेली, व भांड्यांतून  
वाटींत दूध ओतूं लागली. भांडें नीट न धरल्या-

मुळे तें तिच्या हातांतून निसदून खालीं पडले  
व सगळे दूध सांडले. भांडे पडल्याचा आवाज  
ऐकून काशीबाई उटून आंत गेली, व पाहाते  
तों सगळे दूध सांडले आहे. तेव्हां तिला फार  
राग आला, व ती म्हणाली, “ गोदू, तूं असें  
कसें दूध सांडलेस ? आतां वसंताला दूध कोटून  
मिळेल ? ” आईचे हे शब्द ऐकून गोदूला राग  
आला; व पाय हापटीत हापटीत ती एका  
खोलींत गेली, व रडत बसली. गंगू हळूच  
तिच्या मागून तेथें गेली, व तिचे डोळे आपल्या  
परकरानें पुसून म्हणाली, “ ताई, तूं अशी कां  
रडतेस ? तूं दूध सांडलेस ह्याणूनच ना आई  
रागावली ? तुझ्या हातून सगळे दूध सांडले;  
आतां बाळाला दूध कोठले ? तुझ्या हातून अशी  
चुकी झाली, व तूंच उलटी आईवर रागावतेस ? ”  
असें बोलून तिनें आपल्या परकरानें तिचे डोळे  
पुन्हां पुसले, व आपल्या जवळचा खडीसाखरेचा  
एक खडा तिनें तोंडांत घातला. आपल्या  
घाकव्या बहिणीचे हे शब्द ऐकून गोदूचा राग

गेला, व आपल्या चुकीबद्दल तिला वाईट वाढूं लागले. ती आपल्या आईजवळ गेली, व तिला म्हणाली, “ आई, माझ्या हातून चुकी झाली खरी; परंतु ह्यापुढे मी नीट जपून वागेन, तूं माझ्यावर रागावूं नकोस. ” आई म्हणाली, तूं नीट वागलीस तर मी कशाला रागावेन ? जा आतां वाळाला घेऊन खेळव. ” असे बोलून ती आपल्या कामाला गेली.

धडा ४७

## हत्ती व शिंपी

एका गांवांत एक हत्ती होता. त्याचा माहुत दररोज त्याला पाणी पाजण्यासाठी नदीवर नेत असे. हत्ती ज्या रस्त्यानें नदीवर जात असे त्या रस्त्यावरच एक शिंप्याचे दुकान होते. एके दिवशी रस्त्यानें जातां जातां, तो हत्ती सहज त्या शिंप्याच्या दुकानासमोर उभा राहिला. त्या शिंप्यानें त्याचेजवळ असलेला एक पेरू त्यास दिला. ही गोष्ट त्या हत्तीच्या पक्की ध्यानांत राहून

दुसऱ्या दिवशीं तो नेमका त्या दुकानासमोर  
उभा राहिला. त्या दिवशींही शिंप्यानें त्यास  
खावयास दिलें. ह्याप्रमाणे दररोज नदीवर  
जातांना हत्ती दुकानासमोर उभा राही, व  
शिंपीही त्याला कांहींतरी खावयास देई. अशी  
त्या शिंप्याची व हत्तीची पक्की दोस्ती जमली.

एके दिवशीं हत्ती रोजच्याप्रमाणे दुकाना-  
समोर उभा राहिला. परंतु त्या दिवशीं शिंपी  
कांहीं कारणामुळे फार रागावला होता. तो  
राग त्यानें हत्तीवर काढला. त्याला कांहीं खाव-  
यास देण्याएवजीं त्यानें आपल्या हातांतली सुई  
त्याचे सोंडेला टोंचली. हत्तीनें आपली सोंड  
चटकन मागें घेतली, व तो नदीवर गेला.

पाणी पिऊन झाल्यावर त्यानें चिखलाचें घाणे-  
रडें पाणी सोंड भरून घेतलें, व तो परत फिरला.  
घरीं जातां जातां तो शिंप्याचे दुकानासमोर  
उभा राहिला, व त्यानें तें घाणेरडें पाणी शिंप्याचे  
आंगावर फेंकलें. शिंप्याचें सर्व आंग घाणीनें  
भरलें, व लोकांनीं त्याचे जवळ शिवावयास

दिलेले उंची कपडे ही खराब ज्ञाले. हें पाहून शेजारचे सर्व लोक हसूं लागले. त्यामुळे त्या शिंप्याला फारच लाज वाटली. शिवाय खराब ज्ञालेल्या कपड्यांची किंमत त्याला भरून द्यावी लागली. द्याप्रमाणे दोस्ती मोडल्यावदल हत्तीने त्याला चांगली शिक्षा दिली.

घडा ४८

### शाळेंत उशिरां येणे

**विठूः**—कायरे पांडू, शाळेंत यावयास आपणांस थोडा उशीर ज्ञाला, तर आपले गुरुजी इतके कां रागावतात ? परवां मला थोडा उशीर ज्ञाला, तेव्हां गुरुजी नुसते रागावले नाहींत, तर त्यांनी मला वर्गाचे बाहेर दाराजवळ उभें केलें. थोडासा उशीर ज्ञाला तर काय मोठें नुकसान होतें, तें मला समजत नाहीं.

**पांडूः**—तूं मला पहिल्याने सांग कीं गुरुजी सांगतील त्याप्रमाणे वागणे आपल्याला

योग्य नाहीं काय? तूं आपल्या धाकट्या  
भावाला कांहीं काम सांगितलेंस, व  
त्यानें तुझे ऐकलें नाहीं, तर तुला राग  
येईल कीं नाहीं ?

**विदूः—**मला खचित राग येईल व मी त्याला  
एखादी चापटसुद्धां मारीन.

**पांडूः—**मग गुरुजी तर आपल्या बापासारखे  
तेव्हां त्यांनीं सांगितलेले आपण न  
ऐकल्यामुळे त्यांना राग आला, तर  
त्यांत नवल काय? मी म्हणतो कीं  
गुरुजींनीं त्या दिवशीं तुला नुसते  
दाराशीं उभे केले, ही त्यांनीं थोडीच  
शिक्षा केली, तुला नेहमीं उशीर होतो  
तेव्हां त्यांनीं तुला दोन छऱ्या मारल्या  
असत्या, तरीसुद्धां तुऱ्या अपराधाला  
ती शिक्षा योग्य झाली असती.

**विदूः—**गुरुजींनीं सांगितलेले आपण ऐकले  
पाहिजे ही गोष्ट खरी; पण थोडासा  
उशीर झाला, तर नुकसान काय होते  
तें मला समजत नाहीं.

पांडूः—कां वरें नुकसान कसें होत नाहीं ? तूं येण्याच्या अगोदर गुरुजींनी जें शिकविलें, तें तुला पुन्हां कोण शिकवील ? शिवाय तूं मध्येच आल्यामुळे दुसऱ्या मुलांचें लक्ष तुजकडे लागून, तीं तुझ्याकडे पाहूं लागलीं व त्यामुळे गुरुजींना शिकवितांना मध्येच थांबावें लागलें. उशिरां आल्यामुळे तुझें तर नुकसान झालेंच, पण तुझ्यावरोवर इतरांचेही नुकसान झालें; हें ठीक झालें काय ?

विठूः—थोडा उशीर झाला तरी गुरुजी कां रागावतात, हें आतां मला समजलें. मी इतके दिवस ह्या गोष्टीचा विचारच केला नव्हता. ह्यापुढे मी केव्हांही उशिरांयेणार नाहीं.

पांडूः—शावास, तूं अशा रीतीनें वागशील तर गुरुजींना फार वरें वाटेल, व तुझा ही फायदा होईल.



